


Rafiq Yusifoğlu


QIZILI
MƏKTUBLAR



4 84(5A7e)
294

Rafiq Yusifoğlu

QIZILI MƏKTUBLAR



E. Köçəri adına
Azərbaycan Dövlət Uşaq
KİTAPXANASI
INV. № 48214

Bakı-2013

MƏCBURİ NÜSXƏ
№ _____

2015 - fond,

Redaktoru Zahid Xəlil

Rafiq Yusifoğlu. Qızılı məktublar. Şeirlər. Bakı,
ADPU nəşriyyatı, 2013, 202 səh.

Kitabda görkəmli şair, ədəbiyyatşünas, Azərbaycan Respublikasının Əməkdar mədəniyyət işçisi, «Qızıl qələm», «Vətən», «Araz», «İlin ən yaxşı kitabı» və s. mükafatların laureatı, filologiya elmləri doktoru, professor Rafiq Yusifoğlunun son illərdə uşaqlar üçün yazdığı rəngarəng mövzulu şeirlər toplanmışdır. Bu şeirlər öz yığcamlığı, obrazlılığı, poetik tutumu, yeni ifadə tərzilə diqqəti cəlb edir. Topluya həmçinin «Yurdum-yuvam» kitabındakı şeirlər də daxil edilib.

© 19475215418 - 2013
© 19570125308

© Rafiq Yusifoğlu

ŞƏRƏFİM, ŞANIM - AZƏRBAYCANIM

AZƏRBAYCAN DAĞLARI

Hansı yana baxırsan,
Görünür uca dağlar.
Onların sinəsindən
Çağlayır buz bulaqlar.

Şəlalələr şığıyır
Üzü dəreyə sarı.
Gün altında bərq vurur
Zirvənin bəyaz qarı.

Bu Kəpəzdi, o Şahdağ,
Bu Qoşqardı, o Murov.
Gecənin ayazında
Hər yan bağlayıvb qırov.

Yurdumuzun dağları
Biri-birindən uca.
Baxanda fərəhlənir,
Adam istəyir uça.

Yaşıl donlu yamaclar
Gül-çiçəklə doludur.
Bu dağlar yurdumuzun
Ucalıq simvoludur.

AZƏRBAYCANIM

Doğma vətənim,
Necə əzizsən!
Biz ləpələrik,
Sənsə dənizsən.

Dağların uca,
Göllərin dərin.
Aranın isti,
Yaylağın sərin.

Güllərin bəyaz,
Qırmızı, sarı...
Çayların axır
Xəzərə sarı...

Çəmənlərin var,
Meşələrin var,
Nə qədər gözəl
Guşələrin var.

Hər an sən mənim
Ürəyimdəsən.
Bircə yol mənə
Ürəyim desən,
Göyə ucalar

Şərəfim, şanım.
Sən mənim qanım,
Sən mənim canım,
Azərbaycanım!
Azərbaycanım!

03.07.2013

DOĞMA BAKI

Günəş qalxanda Xəzərdən
Sənə baxdım səhər-səhər.
Qəlbim sevincdən titrədi,
Ulu Bakı, qədim şəhər.

Sahildəki gül-çiçəklər
Gülümseyib ətir saçdı.
Elə bil ki Qız qalası
Keçmişindən söhbət açdı.

Doğma Bakı, bizim azad
Yurdumuzdan güc alırsan.
Gündən-günə boy atırsan,
Gündən-günə ucalırsan.

Bizim odlar diyarının
Qəlbinin közü səndədi.
Yaraşığı bir şəhərsən,
Dünyanın gözü səndədi...

25.02.2012

BAKIM MƏNİM

Nə gözəlsən, Bakım mənim!
Müqəddəsim, pakım mənim!
Nur verirsən gözlərimə,
Yaraşıqsan Xəzərimə.
Sahildə ucalan dağsan,
El yanında üzü ağsan.
Göz oxşayır axşam-səhər,
Gözəldi İçərişəhər.
Qala qapısı qoşadır,
Qız qalası tamaşadır.
Şəfəq saçır işıqların,
Bəxtəvərdi uşaqların.
Sən şəhərlər şəhərisən,
Ömrümüzün səhərisən...

25.02.2012

BİZİM ŞƏHƏR

Gün çıxanda səhər-səhər,
Gözəl olur bizim şəhər.
Üzə gülür xiyabanlar,
Gör nə qədər xiyaban var!
Şəhərlər şəhəri Bakım,
Mənim müqəddəsim, pakım
Gözəlləşir ildən-ile,
Adı düşüb dildən-dile.
Ay aman, nə çox uşaq var!
Parkda oynayır uşaqlar.
Qoy gedib mən də dincəlim,
Ancaq dayanmır dinc əlim.
Gah top atır, gah saç dartır.
Günbəgün dostlarım artır.
Başlayıram zarafata,
Karuseldə minib ata,
Çapıb getdim gələcəyə,
Darıxmayın, gələcəyəm!

2007

BİZİM KƏND

Bu kənd axar-baxarlıdı,
Adı isə Baharlıdı.
Bildin nədir axar-baxar? –
Çaylar axar, insan baxar.
Hər yan gözəl, hər yan qəşəng,
Çiçək dərib hördüm çələng.
Günəş göydə şəfəq saçır,
Quşlar qanadlanıb uçur.
Başı qarlı dağlara bax,
Oynayan uşaqlara bax!
Yamaca yaraşır sürü,
Hərdən çoban iti hürür.
O yanda otlayır naxır,
Çobanlar dayanıb baxır.
Bu camışdı, o inəkdi,
Qaşqa buzov nə qəşəngdi!
Qoyuna bax, quzuya bax,
Qəlbimdəki arzuya bax:
Kaş dayıma oxşayaydım,
Mən də kənddə yaşayaydım.

2007

BƏNÖVŞƏ GÖLÜ

Bir göl var burda, -
Bənövşə gölü.
Sahillərində
Bənövşə gülür.

Ona baxanda
Sevinir ürək.
Bu göl dağların
Qoynunda çiçək.

Xəlif meh əsdi,
Sular oynadı.
Bənövşə gölü
Sanki aynadı.

Sığınıbdir o,
Dağın köksünə.
Ağaclar suda
Baxır əksinə.

Qoynunda üzür
Ördəklər, qazlar.
Sahillərində
Oğlanlar, qızlar.

Bu gölün adı
Bənövşə gölü.
Demə neyləyir
Bənövşə gölü?

Suyundan gəlir
Bənövşə ətri.
Onunçün belə
Əzizdi xətri.

Hey cilvələnir
Təpə üstündə,
Meşə içində.
Faydalıdır o,
İnsan üçün də,
Meşə üçün də...

04.08.2004
Qusar

Torpağın mənə
Əzizdir, Vətən! –
Bir yamacdadır
Bizim kəndimiz.
Hər səhər dağa
Dırmanıram mən,
Orda günəşlə
Görüşürük biz...

05. 08. 2004
Qusar.

NABRANA GƏL

Heç məhəl də qoymadıq
Nə çovğun, nə borana.
Maşınlara doluşub,
Yola düşdük Nabrana.

Dəniz gəl-gəl deyirdi,
Meşə gəl-gəl deyirdi.
Bu yerlərin havası
Canımıza xeyirdi.

Qorxma tutqun havadan,
Daldalanma sən gedib.
Göydən bulud çəkildi,
Əsən külək səngidi.

Dənizin sahilində
Gör nə qədər ağac var!
Külək layla çaldıqca,
Mürgüləyir ağaclar.

Özünə yoldaş tapıb
Burda təklər, yalqızlar.
Dalğaların qoynunda
Çimir oğlanlar, qızlar.

Dost, sən də məhəl qoyma
Nə çovğun, nə borana.
İlin bütün fəslində
Nabrana gəl, Nabrana!...

15.08.2005
Nabran

MƏNZƏRƏ

Günəş çıxır üfüqdən,
Göz qamaşır şəfəqdən.
Hər yan qərç olur zərə,
Bax Göygölə, Xəzərə.
Zirvələrdə qar gülür,
Budaqlarda bar gülür.
Nəgmə deyir turaclar,
Gəl-gəl deyir yamaclar.
Gör nə qədər uşaq var,
Çiçək dərir uşaqlar.
Gün batanda ay doğur,
Nurlandırır ay dağı.
Yoxsa bizə, ay nənə,
Layla çalır Ay nənə?!

10.03.2010

ÜZÜ DAĞLARA SARI

Yamanca xatırladır
Sıra dağlar hasarı.
Maşınımız şütüyür
Üzü dağlara sarı.
Geri dönməyim gəlmir,
Məni dağlara sarı!
Bu Şahbuz, o Kolanı,
Bu Vayxır, o Biçenek.
Tanrı özü yar olsun
Buranı yurd seçənə!
Yemşan çiçəklərinin
Ətri dörd yanı tutub.
Sanki örtüb başına
Dağlar bəyaz buludu.
Çiçəklərin, güllərin
Neçə cürə rəngi var.
Batabat yaylağında
Gözəllik çələngi var...

26.06.2011
Naxçıvan

ZOR BULAQ

Dağ başında qara bax,
Çalma kimi ağarır.
Dağ döşündəki çeşmə
Gəl-gəl deyir, çağırır.

Gecə-gündüz çağlayır,
Bu necə gur bulaqdı!
Adı da Zor bulaqdı,
Özü də zor bulaqdı!

Dağlar, düzlər məst olub
Bu bulağın payından.
İllərcə axıb, axıb,
Göl yaranıb suyundan.

26.06.2011
Naxçıvan

ÜZƏN ADALAR

Batabatın qoynunda
İki üzən ada var.
Səhər ayrılır, axşam
Birləşir bu adalar.

Qaranlıqdan çəkinib,
Dəcəlliyi atırlar.
Gecələr bir-biriylə
Qucaqlaşib yatırlar...

26.06.2011
Naxçıvan

BATABATDA

Günəş dağda bathabatda,
Qəlbim əsir Batabatda...
Elə bil gün zərrələnir,
Ayna gölə zər ələnir.
Şəfəq saçır hər damla su,
Nurdur onun hər damlası.
Dağın otu, çölün gülü,
İçim gülür, çölüm gülür.
Sanki batmışam mən zərə,
Könül ağır bu mənzərə...
Gözlərimə getmir çimir,
Bu göldə Günəş, Ay çimir...

22.07.2011
Naxçıvan

ATA YURDU, ANA YURDU

Qürbət cənnətə dönsə də,
İgid çətin ata yurdu!
Müqəddəsdə ata yurdu.

İgid gerek harda olsa,
Xatırlaya, ana yurdu.
Unudulmaz ana yurdu...

2011

ZİRVƏDƏN BAXANDA

Üzüyüxarı qalxdıqca
Sanki qaralır nəfəsim.
Dizlərimə təpər verir
Zirvədən baxmaq həvəsi.

Dörd tərəfə boylandıqca
Həyəcandan əsir ürək.
Elə bil ki, sıralanıb
Dağlar dəvə karvanı tək.

Baxanda qəlbim tirtreyir
Bu ilahi mənzərəyə.
Qayadan süzülən sular
Çağlayıb axır dərəyə.

Sellər sizi yormadımı? –
Bir nəfəs dərin, dərələr!
Dağları biri-birindən
Ayıran dərin dərələr.

Dizlərim sözümə baxmır,
Gözlərimdə şimşək çaxır.
Zirvədən bir yol baxanda
Canımın ağrısı çıxır.

Gərək arzu qanadında
Özünü də ucaldasan.
Ordan baxanda görəsən
Sən hamıdan ucadasan.

Adamın gözləri gülür,
Yaşıl don geyir yamaclar.
Sığınıb nəhəng dağlara
Otlar, çiçəklər, ağaclar.

Ürəyimə gəl-gəl deyən
İnam, iman işığıdı.
Zirvədən baxanda gördüm
Hər şey məndən aşağıdı...

28.07.2011

Tovuz, Yanıqlı.

GÖZƏLLİK VADİSİ

Bu kəndin adı Əsrək,
Bu çayın adı Əsrək.
Gözəlliyin önündə
Yarpaq kimi əsrək.

Yol boyunca ağaclar
Dönüb yaşıl hasara.
Dağlara söykənidir
Qayalar sıra-sıra...

Nağıl dünyasındayam,
Məni sevinc çulğayır.
Hər qayanın dibindən
Bir buz bulaq çağlayır.

Biz qalxdıqca yuxarı,
Çay şütüyür aşağı.
Ruhumu ovsunlayır
Nur bulağın işığı,
Gur bulağın işığı...

Yaşıl bir abidədir
Ağacların hərəsi.
Gözəllik vadisidi
Bizim Əsrək dərəsi...

28.07.2011.

Tovuz, Əsrək.

ZƏYƏM ÇAYININ NƏĞMƏSİ

-Suyun durulsun deyə
Sənə zəy səpim, Zəyəm.
-Nəyləyirəm zəyi mən,
Elə mən özüm zəyəm.

Dağların göz yaşından
Təmizəm, dupduruyam.
Bulaqlar çağlayırsa,
Çox çətin ki, quruyam.

Bu Xınna dərəsinə
Yaraşığam, bəzəyəm.
Gərək sahillərimi
Xınalayam, bəzəyəm.

Hey nəğmə oxuyuram
Mən yanıqlı-yanıqlı.
Yüz illərdir o səsə
Qulaq asır Yanıqlı...

29.07.2011

Tovuz, Yanıqlı

QIZILQAZMA

Qızılqazma kəndinin
Başında göy kişnədi.
Havasının yanında
Qızıl-gümüş heç nədi.

Qızılqazma kəndində
Çox yaxındı göy yerə.
Gecələr elə bil ki,
Ulduzlar enir yerə.

Qızılqazma kəndində
Arabir göy gurlayır.
Şəfəq saçan ulduzlar
Qızıl kimi parlayır...

15.07.2013

QAŞQA DAĞ

A Qaşqa dağ, Qaşqa dağ,
Tökmə belə qaş-qabaq.
Onsuz da yatmır mənim
Ürəyimə başqa dağ...

Göylərə boylananda
Gözümdən yuxu qaçıb.
İldırım düşüb, sənin
Alnında şırım açıb.

Ancaq dostum, bunları
Özünə dərd eləmə.
Belə yaraşlıq dağ
Görməmişəm hələ mən.

Xızı meşələrinin
Bəzəyisən, Qaşqa dağ.
Gözəllik adasına
Bənzəyirsən, Qaşqa dağ...

14.07.2013

Xızı

GƏZMƏK, GÖRMƏK HƏVƏSİ

Yoxdur bizim vətənin
Bu dünyada əvəzi.
Qəlbimi tərk eləmir
Gəzmək, görmək həvəsi.

Zəminin ortasında
Közə dönüb lalələr.
Zirvədən enə-ene
Saz çalır şəlalələr.

Yamaclarda, düzlərdə
Günəş xalı toxuyur.
Gözəlliyi görəndə
Qəlbim nəğmə oxuyur.

Çiçək ətri gətirir
Əsən səhər rüzgarı.
Qəlbimə nur çiləyir
Zirvənin bəyaz qarı.

Çiçəklərdən dad alıb
Bu yerlərin qaynağı.
Şırıldayan bulaqlar
Olub şəfa qaynağı.

İndi yaman kövrəlib
Daşa dönən ürəyim.
Göyə meydan oxuyur
Quşa dönən ürəyim...

Sərindi, səfalıdı
Bu yerlərin havası.
İnsana zaval yoxdu
Təmizdisə hava, su...

18.07.2010
Qusar

ANASI YOXDU

Mən anamla qonaq getdim
Güllü, çiçəkli dağlara.
Zümrüd donlu meşələrə,
Sərin sulu bulaqlara.

Durubdur dinməz, söyləməz,
Bu dağ elə bil naxoşdu.
Anamın əlindən tutub,
Dağlara baxmaq nə xoşdu!

Anasız bu gözəlliyin,
Həyatın mənası yoxdu.
Mənə qibtəylə baxırlar,
Dağların anası yoxdu...

01.08.2005

BU YOL LƏZƏYƏ GEDİR

Bu yol Ləzəyə gedir,
Üzü quzeyə gedir.
Dağlar verib baş-başa,
Söykək olub daş daşa.

Yamaclarda çiçəklər
Sayrışır ulduz kimi.
Çağlayan çeşmələrin
Suyu sərin, buz kimi.

Hər bulaqdan bir ovuc
Su içməsən, ar olar.
Burda nağıl danışır
Çiçəklərə arılar...

İki dağın üstündə
Şələlələr üz-üzə.
Dəyişən mənzərələr
Biri-birindən gözəl...

Bu yol Ləzəyə gedir,
Üzü quzeyə gedir...

11.08.2004
Ləzə

QURU ÇAY

-Quru çay, Quru çay,
Şərəfini qoru, çay!
Ya dağdan su tap getir,
Ya bir yolluq quru, çay!

-Ələ salmısan məni? –
Gözümdən yayınmaz tük.
Hünərin çatırsa, get
Yatağında bir ev tik.

-Zarafat eləyirdim,
Sən incimə sözümdən.
Dağların şıltaqlığı
Yayınarmı gözümdən?!

Yatağın dərin olsun,
Quru çay, ay Quru çay,
Qəflətən gələn seldən
Sahilləri qoru, çay!

07. 08. 2004
Qusar

VƏLVƏLƏ ÇAY

Daşan zaman Vəlvələ,
Düşür yaman vəlvələ.
Onun daşı, çinqili,
Həm iri, həm cıncılı.
Dağdan gələn suyundan
Bağlar, bostanlar içir.
Yaşıl bir cığır salır
Bu çay hayandan keçir.
Qoymurlar yerdə qala
Çinqilini, daşını.
Evlər ucaltmaq üçün
Maşın-maşın daşınır.
Yaratsa da vəlvələ,
Dostumuzdu Vəlvələ.

10.07.2005
Quba

QUDYAL ÇAY

Kükreyir, aşib-daşır,
Qudyala bax, Qudyala.
Dərələrə tələsir,
Dağlardan düşüb yola.

Qopub Tufan dağından
Çağlayır tufan kimi.
Bitkilərin canında
Suyu axır qan kimi.

Laylasıyla uyuyur
Dağlar, düzlər, yamaclar.
Nəğməsindən məst olur
Meşədəki ağaclar.

Üzü dənizə sarı
Elə bil ki, at çapır.
Xəzərə qovuşanda
Uyuyur, dinclik tapır.

17.12.2006
Quba

GÜLLƏR DARIXIB

Heç vaxt ərimir
Zirvələrdə qar.
Ay ata, məni
Dağlara apar!

Yazda təbiət
Min büsat qurur.
Yamacda güllər
Sanki bərq vurur.

Deyirəm ki, kaş
Quş olum mən də.
Kəpənəklərə
Qoşulum mən də.

Tutub dörd yanı
Bənövşə ətri.
Güllər darıxıb,
Əlimdən ötrü...

04.07.2013

Elə ki göydən
Güneş zər elər,
Səpilər yerə
Nurlu zərrələr.

Şəfəqlər altda
Sevinər, gülər,
Gözləri nəmli
Çiçəklər, güllər.

Dağıardan əsən
Səhər yelləri,
Öpüb oyadar
Yatan gülləri.

Gün nurlandırır
Çəmənini, düzü.
Şehli güllərin
Qamaşar gözü...

04.07.2013

LÖVHƏ

Bu gölün dövrəsində
Uca dağlar, yamaclar...
Suda özünə baxıb,
Qürrələnir qayalar,
Qürrələnir ağaclar.

Kölgələr qorxutmayır
Suda üzən balığı.
Göl ağaclara baxıb,
Unudur tənhalığı...

Tanrı bu gözəlliyi
Yurduma pay göndərüb.
Düşən əkslər bu gölü
Laləzara döndərüb...

2012

MÖCÜZƏLƏR DİYARI

GÖRƏSƏN NƏYƏ GÖRƏ

Mən səmaya baxıram,
Oy, nə qədər bulud var!
Görəsən nəyə görə
Dolur qara buludlar?

Hey tutulub-açılır
Nə üçün göyün üzü?
Nə üçün quşlar uçur,
Niyə balıqlar üzür?

Elə bil ki, çəməndə
Yağış xalı toxuyur.
Görəsən nəyə görə
Bülbül nəğmə oxuyur?

Nəyə görə göbələk
Başına tutub çətir?
Niyə çiçək çəməndə,
Ağac meşədə bitir?

Niyə böcəklər uçur?
Niyə çiçəklər açır?
Niyə ay solğun ziya,
Günəş odlu nur saçır?

Görəsən nəyə görə
Yarpaq açılır, solur?
Görəsən nəyə görə
Dünya boşalır, dolur?

Görəsən nəyə görə
Göydə çaxır şimşəklər?
Görəsən nəyə görə
Əsir soyuq küləklər?

Gecə səmaya baxdım,
Göylər çiçək-çiçəkdi.
Görən bu qədər ulduz
Kimə, nəyə gərəkdi?

Nə üçün aran isti,
Yaylaq isə sərin?
Nə üçün dağlar uca,
Dərələrsə dərin?

Görəsən nəyə görə
Çaylar dənizə axır?
Dünya bir möcüzədi,
Başımdan tüstü qalxır.

Cavabını gözləyən
Gör nə qədər sual var!
Məni rahat buraxmır
Bu cavabsız suallar...

02.04.2011

YER KÜRƏSİ

Allahın yaratdığı
Möcüzədi bu kürə.
Onu yada salanda
Adam gedir fikirə.

Elə ki güneş çıxır,
Dərə-təpə nurlanır.
Yer özünə yer tapmır,
Ora-bura fırlanır.

Arzular qönçə-qönçə,
Arzular puçur-puçur.
Yer nəhəng bir quş kimi
Havada uçur, uçur...

Heç bilmirəm yer nədi,
Heç bilmirəm göy nədi.
Biz yerdə yaşayırıq,
Yerin özü göydədi...

24.06. 2013

YUPİTER

Uçuşan planetlər
Kainatı bəzəyir.
Yupiter bizim Yerin
Qalxanına bənzəyir.

O olmasa kim tutar
Göyden gələn daşları?
Yeri aşızən edər
Meteor yağışları...

17.03.2012

AY ÇAY, HARDAN GƏLİRSƏN?

-Ay çay,
hardan gəlirsən?
-Şahdağın ətəyindən.
Qapqara buludların
Gözündən,
bəbəyindən...
Hər yan meşə,
çəmənlik,
Hər yan gözəl mənzərə...

-Ay çay,
hara gedirsən?
-Xəzərə! Xəzərə!

07.08.2013

Qusar

YAY VƏ QIŞ

Elə ki yurdumuza
Qonaq gəlir isti yay,
Bütün pəncərələri
Biz açıyıq taybatay.

Qapını, pəncərəni
Bağlayıb yaxşı-yaxşı,
Buraxmaq istəmirik
Biz evə soyuq qışı.

Sevilmək istəyirsən,
Kimsəyə soyuq olma!
Mehriban ol, isti ol,
Qapı dalında qalma!

17.06.2013

QIŞ UZUNU

Gedib qış yuxusuna,
Nə çovğun, nə qar görür.
Arılar qış uzununu
Yuxuda bahar görür...

2013

QIŞIN SON SÖZÜ

Bozardaraq üzünü,
Qış dedi son sözünü.
Çölü-düzü ağartdı,
Çovğun oldu ağ atlı.
Çapdı o baş-bu başa,
Zəhməti çıxdı boşa.
Günəş gülümsəyən tək,
Ağaclar açdı çiçək.
Çovğuna verildi son,
Çöllər geydi yaşıl don...

19-20.03.2010

QIŞDI BU

Qışdı, qışdı, qışdı bu,
Bir ağ, nəhəng quşdu bu.
Uçub gəlib uzaqdan,
Qırdı bizi sazaqdan...
Elə ki yerə qondu,
Göllərdə sular dondu.
Dünya oldu ağappaq,
Gözəlləşdi dərə, dağ...
Qışdı, qışdı, qışdı bu,
Yaz gələndə uçdu bu...

2008

BAHARIN GƏLİŞİ

Düzlərdə qar əridi,
Qış dağlara çəkildi.
Yerdən novruzgülülər
Baş qaldırdı, dikəldi.

Mürgülü bənövşələr
Yuxusundan oyandı.
Budaqlarda yarpaqlar
Yaşıl işıq tək yandı.

Sevinərək "Yaz gəlib!" –
Deyirdi ağacdələn.
Meşenin qapısını
Döyürdü ağacdələn!

-Aç, aç qapılarını,
Sevimli bahar gəlir!
Gözün aydın, ay meşə,
Budaqlara bar gəlir!
Təzə qonaqlar gəlir,
Sevimli bahar gəlir...

20.11.2011

AŞMAQ İSTƏYƏN QOVAQ

Aşmaq istəyən qovaq,
Səni həyətdən qovaq?

İşlər bir az şuluqdu,
Bizi qoyma pis günə.
Aşib düşə bilərsən
Adamların üstünə.

Belə etsən, ay qovaq,
Mütləq səndən küsərik.
Möhkəm dayan yerində,
Yoxsa səni kəsərik!

15.11.2011

NƏHƏNG QUŞ

Durub gəndən baxıram,
Bu quş bənzəyir dağa.
Göydə uça bilsə də,
Qona bilməz budağa...

Hey yarı buludları,
Uçuşundan qalmır o.
Nəhəng qanadları var,
Ancaq qanad çalmır o.

37

Aşağı enəndə də
Sixmaz qanadlarını.
Heç yerdə duranda da
Yığmaz qanadlarını.

Yaydan ayrılan ox tək
Yerdən qalxıb süzər o.
Səma okeanında
Balina tək üzər o.

İşıqları bərq vurur,
Bir uçan səyyarədi.
O adi bir quş deyil,
Gözəl bir təyyarədi...

04.04.2012

SÜRÜŞƏN YARPAQLAR

Yarpaqlar tökülməmiş
Yağan qar örtüb yeri.
Elə bil ki, tərs düşüb
Payızla qışın yeri.

Bu ilki qışın rəngi
Deyil tək cə ağ, qara.
Sarı-sarı yarpaqlar
Naxış salıb ağ qara.

Yel əsir, bu lövhəyə
Hamı baxıb gülüşür.
Uçan yarpaqlar sanki
Qar üstündə sürüşür...

04.04.2012

-Buludlar karvan çəkib,
Hara gedir, ay qağa?
-Gedirlər başqa yerin
Buludları olmağa...

03.08.2004

Qusar.

GÜNƏŞ VƏ DƏNİZ

Yayda günəş həmişə
Boylanırdı Xəzərdən.
Sudan ayrılmağını
Buraxmırdım nəzərdən.

Havalar soyuyubdur,
Dəniz kimsəsiz qalıb.
Sakitcə baxır mənə,
Elə bil gözü dolub.

Günəş qorxur üşüyə,
Dönübdür öz yolundan.
O daha dənizdən yox,
Çıxır dağın dalından...

03.12.2002

GÜNƏBAXAN

Günəş günəbaxanın
Qəlbində eşq oyadır.
Günəşə çatsın deyə
Günəbaxan boy atır.

Onu bəxtiyar edib
Ürəyinin atəşi.
Harda gizlənsə belə
Tapacaq o, günəşi.

16. 07. 2001

DAĞ VƏ DƏRƏ

Mən gedirəm dağ aşağı,
Enə bilməz dağ aşağı.
Aranda necə qalacaq
Heç bilmirəm dağ uşağı?!

Yolumu gözləyir dərə,
Enirəm gül dərə-dərə.
Dağ səsleyir öz dostunu:
-Dərə! Dərə!

Dərə susur, göy gurlayır,
İldırımlar çaxıb gedir.
Dağın göz yaşı dərənin
Sinəsindən axıb gedir...

29. 08. 2004

BİR QOM ÇİÇƏK

Dağda güllərdən dərib,
Mən taxmışdım yaxama.
Bir kəpənək uzaqdan
Uçub gəldi yaxına.

Qonub güllərin üstə,
Kəpənək məzələndi.
Elə bil ki, köksümdə
Ürəyim təzələndi.

11. 08. 2004

Ləzə

QARAQANIQ

Bənzəsəm də kəkotuya,
Elə bilmə kəkotuyam.
Neçə dərдин dərmaniyam, -
Belə dedi qaraqanıq.
Çayımızı çox içənin
Damarında qara qanıq.
Qədərində içsən əgər,
Bil, məndən şəfa taparsan.
Peşman olmazsan, sən bizi
Dərib şəhərə aparsan...

03. 08. 2004

Qusar

TƏNHA ADA

Dənizin ortasında
Darıxır tənha ada.
Ona görə sevinir
Görəndə birçə adam.

O, gələn qonaqların
Öpür qədəmlərindən.
Tək qalanda darıxır,
Köks ötürür dərinədən.

Əli sahilə çatmır,
Sular kəsib aranı.
Onun göz yaşlarından
Bu dənizlər yaranıb...

Yamanca kövrək olub
Yaşının bu çağında.
Bir gəmiyə bənzəyir
Dalğalar qucağında.

Nə yanına gələn var,
Diqqətlə bax sən ona! –
Nə üzüb gedə bilir
Adamların yanına...

Suların dövrəsində
Qəlbi tutulur oda.
Bizdən ötrü darıxır
Dənizdə tənha ada...

02.05.2013

MƏN YAĞIŞAM

Mən yağışam, yağışam,
Bulud mənim evimdi.
Qonaq getdim çəməne,
Çöllər-düzlər sevindi...

Torpağa hopan zaman
Elə bilmə itirəm.
Günəş gülümsəyəndə,
Çiçək olub bitirəm.

Yağanda çevrilirəm
Yerin yaraşığına.
Üzünüzdə təbəssüm
Bənzər göy qurşağına.

Göyü bulud aldımı,
Başlama yır-yığışa.
Bir də çətin qayıdıb,
Öz evimə yığışam:
Mən yağışam, yağışam...

04.07.2013

YAĞIŞ

Geyib duman çuxasını
Meşələrdə gəzər yağış.
Budaqların kirpiyinə
Mirvarilər düzər yağış.

Gündüz bilməz, gecə bilməz,
Bostan bilməz, küçə bilməz,
İslatmasa, keçə bilməz,
Canımızı üzər yağış.

Toz-torpağı təmiz "dərər",
Ağacları çimizdirər,
Çiçəkləri əmizdirər,
Bir anaya bənzər yağış...

09.08.2004
Qusar

Gecə-gündüz
Yağır yağış.
Edib yeri
Yağır yağış.
Çöldə qalsan
İslanarsan,
Çarə yoxdu,
Evə yığış...

Üç gün yağdı
Sərasər,
Düşdü yaman
Sərhasər.
Yaş-yaş geyinmək olmaz,
Qurusun paltar gərək.
Yer də yoxdu şəriddə, -
Bəs hara paltar sərək?
Hamısı su içində,
Biz hər şeyi unutduq.
Axır ki, günəş çıxdı,
Paltarları qurutduq...

06.08.2004
Qusar

Yağış yağır:
-Tap, tap...
Nə deyir o? -
Tap, tap!
İndicə sel gələcək,
Min atını çap, çap!

27.04.2013

YERİYƏN GÖBƏLƏKLƏR

Yağış yağır şırhaşır,
Sevincim aşıb-daşır.

Ay aman, küçəmizdə
Nə qədər göbələk var!
Onlar hara gedirlər
Düzülüb qatar-qatar?

Göy, qara, ağ, qırmızı –
Necə rəngbərəngdilər!
Belə göbələk olar? –
Elə bil çiçəkdilər.

Yağışın gücünə bax,
Küçələri bəzərmiş!
Heç belə də iş olar,
Göbələk də gəzərmiş!...

Bu qəribə mənzərə
Mənə sevinc gətirdi.
Bunlar göbələk deyil,
Hərəsi bir çətirdi...

Yağış yağır şırhaşır,
Sevincim aşıb-daşır.

20.11.2011

İNCİÇİÇƏYİ

–Qönçələyirsən
Gələn zaman yaz.
Yarpağın yaşıl,
Çiçəyin bəyaz.

Hardan almısan,
İnciçiçəyi,
Bu qədər gözəl
İncə ləçəyi?

Göz oxşayırsan,
Sanki incisən.
Niyə bu qədər
Zərif, incəsən?!

Qorxmursan səni
Keçi, mal yeyə?
Arılar səndən
Çəkmi bal niyə?...

İnciçiçəyi
Sanki qımışdı,
Təbəssümündən
Gözüm qamaşdı:

–Bənzəsəm də mən
Dürre, inciye,
Məni incidən,
Özü inciyər.

Heyvan dəlidi
Məni otlaya? –
Zəhrim onu yaxar,
Odlayar...

Qoruyur məni
Hər axşam-səhər
Ləçəklərimdə
Gizlənən zəhər...

–Məndən nə küs, nə
İnci, çiçəyim!
İncələr duyar
İncə çiçəyi!
İnciçiçəyi!
İnciçiçəyi!

03.05.2013

CIĞIR

Meşədə varsa cığır,
Mütləq harasa çıxır.

02. 11. 2003

KÜLƏK

Mən küleyəm, küleyəm,
Uçuram eldən-elə.
Salamlar aparıram
Çiçəkdən, güldən güle.

İstəyirəm bağların
Məhsulunu artıram.
Bu çiçəyin tozunu
O çiçəyə qatıram.

Gur saçlarda darağam,
Ciyərdə nəfəsəm mən.
Hava dəyişsin deyə
Gərək hər gün əsəm mən.

Yelpikləyib, havadan
İstini götürürəm.
Dağdakı sərinliyi
Arana gətirirəm.

Hey əsirəm, əsirəm,
Sanma ki, boş dururam.
Sulara sığal çəkib,
Dənizi coşdururam.

Zoğları qurumuşlar
Tir-tir əsir qorxudan.
Meşəni silkələyib,
Oyadıram yuxudan.

Nurlandırır yolumu
Göylərdə çaxan şimşək.
Qabağıma qatıram
Buludları çoban tək.

Çəmənlərə, çöllərə
Hey yağış daşıyıram.
Əsməsəm, ölərəm mən,
Əsirəm, yaşayıram.

Köhnə dağılmaldı,
Toz eləyən mənəm, mən.
Dünyanın havasını
Təzələyən mənəm, mən...

Görmədiyim yerləri
Görməyə tələsirəm.
Gəzirəm bu dünyanı,
Gözəlliyə əsirəm, –
Hey əsirəm, əsirəm...

16.07.2010

KÜLƏK VƏ BUDAQ

Mer-meyvə dərmək üçün
Girmişəm bizim bağa.
Ağac elə hündürdü,
Əlim çatmır budağa.

Anılar vızıldaşır,
Yatan güllər oyanır.
Gün işığı altında
Ərik çıraq tək yanır.

Budağa bax, budağa,
Deyir balaca Kərəm:
-Külək əyir ki, onun
Üstündən meyvə dərəm...

18.07.2010

Qusar

DOSTUM KÜLƏK

Mənə dostumsan deyib,
Hey yanımda əsirsən.
Dostunu tapmısan,
Bəs hara tələsirsən?

Hara gəldi gedirsən,
Öz yolunu azırsan.
Yaxama əl atmağa
Sən həmişə hazırsan.

Mən səninlə neyləyim,
Hər şey çıxıb huşumdarı.
Fürsət düşsə, qaparsan
Papağımı başımdan.

Ay külək, bu nə işdi,
Toz-torpağın göz tökər...
Heç dost da öz dostunun
Papağına göz dikər?!

03.07.2013

HAYANDA YATIR KÜLƏK

-Bir deyin, biz də bilək,
Hayanda yatır külək?!
-Yarpaqların ucunda,
Çiçkələrin ovcunda.
Sıldırımın boynunda,
Dərələrin qoynunda.
Dənizlərin üzündə,
Dünyanın o üzündə...
-Bəsdə yatdığı, dursun,
Dənizlərə baş vursun!

Dalğaları oyatsın,
Ləpələri oynatsın.
Titrəsin bənövşələr,
Uğuldasin meşələr.
O bizə nəfəs olsun,
Yer rahat nəfəs alsın!

24.07.2013

DİBÇƏK GÜLLƏRİ

Pəncərəyə qoysaq da,
Elə bil qəfəsdədi.
Bu güllərin içindən
Boylanın həvəs nədi?

Pəncərəni açanda
Güllərin üzü gülər.
Sanki hava udanda
Havalanır bu güllər.

Bayırda quşlar ötür,
Vızıldayır böcəklər.
Çıxıb qaçmaq istəyir
Pəncərədən çiçəklər...

22.08.2013
Marmaris

HARDA GİZLƏNİR

Göy üzü hərdən təmiz,
Hərdən buludlu olur.
Hərdən adamların da
Gözü bulud tək dolur...

Gecə yağış yağanda
Hava da təmizlənir.
Görən bu qədər bulud
Qaçıb harda gizlənir?

22.08.2013

Marmaris

AĞAC KÖLGƏSİ

Yay gələcək alov saçır
Günəşin qaynar gözü.
Köksünü qalxan edib,
Ağac qoruyur bizi.

Qızmar günəş altında
Dayanar, çıxmaz səsi.
Öz üstünə düşmür ha
Ağacın öz kölgəsi...

29.05.2007

XIZIDA PAYIZIN İLK GÜNÜ

Payızın ilk günündə
Sanki düşdüm tilsimə.
Duman gəlib başladı
Dağda «təhvil-təslimə»...

Saralmış yarpaqların
Bənzəri var ulduza.
Meşə istər-istəməz
Könül verdi payıza.

Başdan-başa seherdi,
Möcüzədi bu torpaq.
Bir yanda novruzgülü,
Bir yanda sarı yarpaq...

Yazın elçisi güllər
Payızla qol-boyundu?! –
Külək əsdi, ağaclar
Paltarını soyundu.

Bu meşələr, bu dağlar
Yaman gəldi xoşuma.
Yarpaqlar şabaş kimi
Səpələndi başıma...

21-22.09.2013

QIZILI MƏKTUBLAR

Bu çayın sularında
Gör nə qədər yarpaq var!
Elə bil məktublardı
Bu qızılı yarpaqlar.

Baxan kimi bilirsən:
Bu çay meşədən gəlir.
Gözəl ağaclar bitən
Dilbər guşədən gəlir.

Bu çayın sularını
Qızıl xəzəl bəzəyir.
Bu çay dağlardan gələn
Poçtalyona bənzəyir.

Daşlara çırpılarda
Köksünü ötürür o.
Meşənin məktubunu
Dənizə gətirir o...

17.09.2013

HEÇ BELƏ DƏ İŞ OLAR

BÜLBÜL

Bülbül öz nəğməsiylə
Sevənləri səslədi.
Paxıllıqdan yananlar
Ona nifrət bəslədi.

Gölməçenin içində
Qurbağa quruladı.
Boğazını yırtaraq,
Boz qarğa qarıldadı.

Axır ki, yorulduklar,
Səslərini kəsdilər.
Nəğməkar quşçıqazda
Ayrı nöqsan gəzdilər.

«Həmişə belə getməz,
İşi yaman fıırıqdi.
Səsinə aldanmayın,
Onun zati qırıqdi.»—

Qarğa bütün quşlara
Bülbülü çox pislədi:
–Adı bülbül olsa da,
Nəsli sərçə nəsidi...

28.01.2006

BÖYÜRTKƏNLİKDƏ

Gözəlliği görəndə
Adamın gülür gözü.
Oy, böyürtkən kolları
Götürüb dağı, düzü.

Nur saçan gilələrin
Ulduzlar tək sanı var.
Hər kolun meyvəsinin
Öz dadı, öz tamı var.

Gün dəydikcə, böyürtkən
Şirinlənir, ballanır.
Kolların qulağından
Muncuq kimi sallanır.

Kökəlmisən yamanca,
Bu boyda adam olar?!
Hər koldan bir böyürtkən
Yesən, qarnın dam olar...

16.08.2005

Qusar

QARINQULU

Baxmır ağına, bozuna,
Nə gəldi basır ağzına.
Həkim deyir: – Sənin mədən,
Çevrilib olacaq mədən...
Orda hər şey tapılacaq,
Qismətin əzab olacaq...

2005

OĞLUMUN SUALI

Meşənin ortasında
Nəyə görə, ay ata,
İri ağaclar qoymur
Xırdaları boy ata?!
Yırğalayıb başını
Atası belə deyir:
-Xırdaca balıqları
İri balıqlar yeyir...

2003

ANONİM

Tısbağadan anonim
Yazdılar ki, kefi var.
Arvadının, qızının,
Oğlunun öz evi var...

ÇAŞBAŞ QALAN BALIQLAR

Bala balıq üzəndə
Ana balığı ötüb,
Söylədi: - Bu sahilə
Nə qədər qamış bitib!

Ana balıq hirsləndi:
-Az üreyimi üzün!
Sahil təhlükəlidir,
Mənim dalımca üzün!

Qorxan balalarını
Ana balıq ovudur:
-Bunlar qamış deyil ha,
Balıqçı tilovudur...

25.06.2013

ŞİMŞƏK ÇAXANDA

Oğlum gülə-gülə deyir:
- Gəlin dalda yerə qaçaq.
Göyün qarnı quruldayır,
İndicə yağış yağacaq...

2003

ARI VƏ MİLÇƏK

Milçək dedi arıya,
Gəl oxu bir arıya!
Milçəyin yoxdu arı,
Neyləsin yazıq arı?!
Söylədi yaman acam,
Uçub getdi yamaca.
Çiçəklərdən bal çəkdi,
Milçək ondan əl çəkdi!

27.07.2003

ÇƏTİR TUTAN QARABALA

Yaxında köngəlik yox,
Göylərdən od tökülür.
Çətirli adamlara
Bu qız nə üçün gülür?

Soruşanda deyir ki,
Bir ora bax, ay xala! –
Zənci çətirlə gəzir,
Bəlkə qorxur qarala?!

04.07.2013

XORUZ İLİ GƏLƏN ZAMAN

Biləndə ki, xoruz ili
yaxınlaşır,
Ötənləri, keçənləri
Xoruz andı.
Qohum-qardaş səs verdi
onun səsinə,
Quqquldaşdı toyuq-cücə,
xor uzandı.
Lümək beçə önə verdi
öz döşünü,
Saymazyana quqquldadı,
xoruzlandı.
Bu hərəkət ona yaman
yer elədi, -
Bu nankoru tərs-tərs süzüb,
Xoruz yandı.

2004

YUXU

Gözümdən tökülür yuxum.
Hara tökülür, qoy yığım...

2003

AC TOYUĞUN YUXUSU

Hava olsa da soyuq,
Sevinirdi çil toyuq.

Göylərdən yer üzünə
«Qarğıdalı» yağdı.
Ac toyuğun yuxusu
Deyəsən çin çıxırdı.

Dostlarını səsləyib,
Həyətə yığmışdı o.
Bilmirdi heç neyləsin,
Özündən çıxmışdı o.

Peşman idi deyəsən
Danışib dindiyyə.
Heç nə, heç nə keçmirdi
Toyuğun dimdiyyə.

Aldanmışdı yamanca,
Boş olurmuş quş başı.
Göyden qarğıdalı yox,
Qar yağırmiş quşbaşı...

02. 03. 2005

QURBAĞA VƏ QARĞA

-Qarğa, qarğa, ay qarğa,
Uçub getmə uzağa!
Hünərin var sən də gir
Gölməçəyə, batlağa.
-Ay qurbağa, qurbağa,
Məni qoyursan lağa?
Onda sən də uçub qon
Yanımdakı budağa!
Gülüşdü sağsağanlar:
-Ha-ha-ha! -Ha-ha-ha!
Qurbağanın deməyə
Sözü qalmadı daha.
Özünü saldı lığa...

12.11.2011

ZƏNGLİ SAAT

Pərdədə yatan nəğməni
Mizrab dəysə,
Sim oyadar.
Dostum,
zengli saat yatıb,
Durğuz onu, -
Yoxsa bizi
kim oyadar?

NOĞUL

Şaxta baba əyləşib
Yolkamızın dibində.
Qışın soyuğu, qarı
Noğul olub cibində

Yolkanın ucu
İynə-İynədi.
Batdı əlimə,
Yaram göynədi.

Ağladım hönkür-hönkür,
Mən qabağa yeridim.
Şaxta baba bir ovuc
Noğul verdi, kiridim.

Gir bulud arxasına,
Nə xəbərdi, ay Günüm?!
Yerdə kölgəlik yoxdu,
Qaralmasın Aygünüm...

24.03.2013

SƏRÇƏCİK

Çox elədi
Sərçə: -Cik!
Adı qaldı
Sərçəcik...

27.04.2013

SƏRÇƏNİN QONAQLIĞI

Sərçəyə bax, sərçəyə,
Gəlib bizim küçəyə!

Bir tikə çörək tapıb,
Cikkildəyir, çığırır.
Elə bil ki, quşları
Qonaqlığa çağırır.

Səs eşidən sərçələr
Uçuşdular, gəldilər.
Bircə qırıq çörəyi
Neçə yerə böldülər.

Sərçəciyin aclığı
Quşların nə vecinə!
Hərə bir dimdik vurdu,
Ona qalmaq heç nə...

27.11.2011

LAYLA ÇALAN SƏRÇƏLƏR

Sərçələrin səsindən
Başım, qulağım gedir.
Səhər açılmamışdan
Hamısı cik-cik edir.

Kişləyirəm, bir zəvzək
Uçub yenə qayıdır.
Layla çalmaq istəyir,
Ancaq məni oyadır...

07.11. 2011

MEYMUN GÖZƏLLİK SALONUNDA

Meymun hər gün bəzənir
Gözəllik salonunda.
Gözəlliyi pozulub
Bu gözəl salonun da...

Öz əksinə baxaraq
Bu qara meyğun çaşıb.
Qışqırır ki, ay haray,
Hər tərəf meymunlaşıb...

2013

NƏYƏ GÖRƏ

-Görəsən indiyəcən
İncidib balıq kimi?
Nəyə görə deyirlər
Lal olun balıq kimi?!

-Bu söz havayı deyil,
Bir düşün yaxşı-yaxşı.
Adam az danışanda
Ağrımaz onun başı...

-Susmağa məcbur edən
Nədir görən balığı?

-Danışanda ağzına
Duzlu su dolar axı!

15.10.2011

OD QIYMƏTİNƏ, SU QIYMƏTİNƏ

-Göyü satınq
Su qiymətinə,
Suyu alıng
Od qiymətinə...

-Başa düşmədim,
Ay Qiymət nənə,
Su qiyməti nə?
Od qiyməti nə?

-Bilmirsən məgər,
Bahadır bala? –
Su qiyməti çox
ucuz deməkdir,
Od qiyməti çox
bahadır, bala!

02.05.2013

ULDUZLARDAN BAXANDA

Şəfəq saçan işıqlar
Yerdə, göydə görünər.
Ulduzdan baxsan əgər
Yer də göydə görünər.

Ay babalar, siz mənə
Bir cavab verin, – dedi.
Ulduzlar niyə göydə
Yer elə yerindədi?!

24.09.2011

İLAN VƏ KƏPƏNƏK

İlan dedi: - Kəpənək,
Pis baxma buyruğuma.
Uç mənim əvəzimdən
Salam de quyruğuma.

30.06.2013

QUZU VƏ BUZOV

-Buzov, ay Buzov!

-Nədir, ay Quzu?

-Xəstələnersən,

Yalama buzu!

-Belə buz olar,

Quzu, ay Quzu? –

Seçə bilmirsən

Duz ilə buzu?!

Sən də mənim tək

Yalasan duzu,

Başında bitər

Quzu buynuzu...

Eşidib Arzu,

Gülür: - Ay quzu.

Yalasan duzu,

Bitər buynuzun...

2008

CEYRAN VƏ CÜYÜR

-Ceyran nədir,

Cüyür nə? –

Soruşdum Bənövşədən.

-Ceyran düzdə yaşayır,

Cüyür isə meşədə...

2008

CEYRAN

Qoruqda rahat gəzir,

Ceyrana bax, ceyrana.

Duruşuna heyranam,

Baxışına heyranam.

Onu kim tuta bilər? –

Dağlarda yelə döner.

Ona kim çata bilər? –

Dərədə selə döner.

Baxanda gözlər gülür,

Gör necə qəşəngdi o.

Çöllərə bəzəkdi o,

Düzlərə bəzəkdi o.

16.01.2008

QUZUM

Quzum, ay quzum,

Mənim yalqızım!

Həyətdən çıxıb,

Getmə uzağa.

Tuş gələrsən ha,

Sən yalquzağa!

2008

YUVA

Özüm də çaşıb qalmışam,
Soyuyan kimi havalar,
Sahibləri uçub gedir,
Boş qalır bütün yuvalar.

Soyuqdan qorunmaq üçün
Canlıya yurd-yuva gerek.
Bəs qışda yuvalar niyə
Boş qalır, söyləyin görək?!

Budaqda gecələməyə
Ehtiyac yoxdu heç indi.
Yuva yaşamaq üçün yox,
Bala çıxarmaq üçündü...

01.08.2007

YAXŞI İŞLƏR

Səni tərək eləməsin
Qurub-tikmək həvəsi.
Zərrəcə yaxşılığın
Əvəzi var, əvəzi...

Zərrəcə pislik etsən,
Əzabını dadarsan.
Əməlin təmiz olsa,
Muradına çatarsan.

Ürəyinin başında
Saf duyğuları qoru!
Qəlbini gülşən edər
Zərrəcə iman nuru.

Necə sınağa çəkir
Ulu Tanrı gör bizi? –
Yaxşı işlər – Sənnətə
Gedən yolun körpüsü...

05.10.2008

İKİ ŞƏHƏR

Metroya girən zaman
Eşitdim ki, Xatından:
-Baba, iki şəhər var –
Biri yerin üstündə,
Biri yerin altında...

13.02.2008

AĞ ŞƏHƏR

Qış ona bəzək vurub,
Nə gözəldi bax şəhər?!
Qar yağıb,
Qara şəhər
Dönüb olub
Ağ şəhər...

13.02.2008

YARADAN ƏLLƏR

Kərpic qaldırar,
Divar hörər əl.
Ağac sulayar,
Meyvə dərər əl.

Qaya partladıb,
Yollar düzəldər.
Dənizdə polad
Qollar düzəldər.

Çaylar önündə
Bəndlər yaradar.
Şəhərlər salar,
Kəndlər yaradar.

Qumsal səhrada
Meşə salar o,
Neçə zavodu
İşə salar o.

Gah həyat verər
Yüz cür maşına,
Gah sığal çəkər
Körpə başına.

Gülüstan olsun
Səhrələr, çöllər!
Qoy yorulmasın
Yaradan əllər...

SARA, FATEH, FATİMƏ

BABALIQ ERASI

Qəlbimdə nə qədər
Dilek var, arzu var.
Çox şükür, İlahi,
Çin olur arzular.

Dünyaya göz açıb
Təptəzə bir çiçək.
Qanadım yox uçam,
Olmuşam sevincək.

Nəğməyə çevrilib,
Bir həzin qiğilti.
Bu dünya elə bil
Bir şirin nağıldı...

Nəfəsi qəlbimdə
Təzə hiss oyadıb.
İçimdə yepyeni
Arzular boy atıb.

Köksümdə çırpınan
Ürəyim yuxalıb.
Elə bil dünyanın
Işığı çoxalıb.

Sevdalı köksümdə
Ulduzlar sayrışır.
Təzə bəxt ulduzu
Göylərə yaraşır!

Qış fəsli içimdə
Yaz ətri duyuldu.
Nəvəli ömrümün
Təməli qoyuldu.

Deyəsən göz tutur
Könlümün yarası.
Başlanır ömrümün
Babalıq erası...

01.02.2006

BABALARIN OYUNCAĞI

Saçların bəmbəyaz qarı
Nur saçan işıq kimidi.
Ürəklərinə dəyməyin,
Qocalar uşaq kimidi.

İnsan yaşa dolan kimi
Onu üzür nəvə dərdi.
Qocaların oyuncağı
Şirin-şəkər nəvələrdi.

Ay övladlar, siz onların
İstəyini alqışlayın.
Babalara, nənələrə
Çoxlu nəvə bağışlayın!

07.02.2006

NƏVƏM SARA

Uzaq-uzaq üfüqlərdən
Buludları yara-yara,
Ömrümüzə, günümüzə
Xoş gəlmisən, nəvəm Sara!

Elə bil ki, ürəyimi
Sevinclərə bələmisən.
Çevrilmişəm bəxtəvərə,
Məni baba eləmişən.
Təbrik üçün qohum-qardaş
Dayanıblar sıra-sıra,
Sara, Sara!

Onlara təzə dost gəlib,
Sevinir bütün uşaqlar.
Nəfəsində, qığılıtında
Elə bil nur var, işıq var.
Gəlişinlə əriyibdir
İçimdə qırov, sırsıra,
Sara, Sara!

Dodaqların gül ləçəyi,
Əllərin bapbalacadı.
Ağlayanda tufan qopur,
Səsin səsimdən ucadı.
Sən ki varsan, ürəyimi
Qəm buludu çətin sara,
Sara, Sara!

09.02.2006

NƏVƏMƏ QUZU KƏSƏRƏM

Nəvəmə quzu kəsərəm,
Körpə quzu tək mələyir.
Öz səsiylə evimizə
Gecə-gündüz nur ələyir.

Nəvəmə quzu kəsərəm,
Baxmır heç kəsin sözüne.
O gələndən evdə hamı
Həsretdi yuxu üzünə.

Nəvəmə quzu kəsərəm,
Evin sükutunu pozub.
Anasının, atasının
Kırpiklərindən qor asıb.

Qışqırıb nəre çəkəndə
Bənzəyir Sara xatuna.
Atası qaçıb başını
Soxur yastığın altına.

Nəvəmə yüyrük asaram
Qızılgülün butasından.
Çıxır mənim hayıfımı
Anasından, atasından...

18.02.2006

SARA BALA

Sara balam,
Sara balam!
Dur gəl mənə
Sarı, balam!
Gülüşünlə ürəyimin
Yarasını sarı, bala.
Sara bala, Sara bala!
Dur boynuma sarıl, bala!
Gündən-günə şirinləşib,
Çevrilmisən sarı bala.

03.06.2006

SARA YATIR

Uzanıb çarpayısında
Mışıl-mışıl Sara yatır.
Oyanıb məni görəndə
Sevincindən əl-qol atır.

Az qalır ki, qanad açıb,
Uça mənim qucağıma.
Heç kəs su ələyə bilməz
Mənim halal ocağıma.

03.06.2006

KÖRPƏ GÜNƏŞ

Elə bil ki, evimizə
Şəfəq saçan günəş gəlib.
Həsret buludu sayrışan
Üzümüzə gülüş gəlib.

Dönüb işıq adasına
Nəvəm yatan kiçik beşik.
O güləndə elə bil ki,
Nura bələnir ev-eşik.

Nənəsi gizlədə bilmir
Sevincini, heyrətini –
Təbəssümü əridibdir
Qəlbimizin zülmətini.

03.06.2006

ŞÜKÜR SƏNƏ

Şükür sənə, ulu Tanrı,
Məni baba eləmişən.
Şükür sənə, ulu Tanrı,
Ömrümə nur eləmişən.

O gələndən içimdəki
Əzablara qan uddurub.
Bütün özgə sevgiləri
Sara balam unutturub.

03.06.2006

SARA GƏLİB

Sara gəlib, Sara gəlib,
İlk dəfə Qusara gəlib.

Kefi kökdü, gülür üzü,
Babasını gəzir gözü.

Ona bir söz deyir hələ,
Uzaq yolu gəlib, görə

Elvinanı, Sevilə o,
Əl-qol atır, sevinir o.

Əl uzadıb yarpaq tutur,
Meşə havasını udur.

Öpür onu sübhün mehi,
Kirpiyində səhər şəhi.

Sara gəlib, Sara gəlib,
Bir gör hardan hara gəlib?

İstilərdən zara gəlib,
Tez durub Qusara gəlib.

Uşaqlar hay-haray salır:
Sara gəlib, Sara gəlib!...

21.08.2006

SÖYLƏ NƏ VAXT

Söylə nə vaxt məktəbə
Gedəcəyəm, anacan?
Bilmirəm gələcəkdir
Gözlədiyim an haçan?

2006

HEYVANLARIN SAHİBİ

Evimizdə nə qədər
Tısbağa var, ilan var.
Zürafəyə, meymuna
Baxıb heyran olan var.

Bu maral, o da cüyür,
Bu kərgədan, o fildir.
Buralara dadanıb
Bu heyvanlar bir ildir.

Divanımız üstündə
Dönüb hər heyvan xana.
Ancaq bizim evimiz
Deyil ki, heyvanxana.

Həm pişiyim, həm itim,
Həm quzum, həm dəvəmdi –
Bu qədər heyvanların
Sahibkarı nəvəmdi...

2006

BİR CÜT DÜYÜ

Hələ aş yeyə bilmir,
Bapbalaca boyu var.
Ancaq onun ağzında
Bir cüt qoşa düyü var.

Yox-yox, bu düyü deyil, –
Dişi çıxıb Saranın.
Oyuncağı gəmirir,
İşi çıxıb Saranın.

2006

SARANIN DIŞLƏRİ

«Çapan-çapan» deyəndə
Sara əl çalır, gülür.
Hamımızın üzünə
Elə bil nur tökülür.

Təbəssümü, gülüşü
Gəl-gəl deyir, çağırır.
Ağzındakı dişləri
Sədəf kimi ağarır...

2006

SARANIN İLK TƏZƏ İLİ

Gözəl tablo çəkən qışın
Öz fırçası, qələmi var.
Bu il gələn təzə ilin
Tamam başqa aləmi var.

Bilməsə də heç köhnənin
Fərqi nədir təzə ilə,
Babasının qucağında
Nəvəm keçdi təzə ilə.

Sənin gözlərin yol çəkir,
Boylanırsan hara, bala?
Ömrünün ilk təzə ili
Mübarəkdi, Sara bala!

01.01.2007

BABASININ BALASI

Sara bala kiçikdi,
Danışa bilmir hələ.
Bəs bu balaca şeytan
Nə vaxt gələcək dilə?

Nə ata deyə bilir,
Nə ana deyə bilir.
Nə nənə deyə bilir.
Təkçə ağlayır, gülür.

Mən də çaşıb qalmışam,
Bunun sehri nədədi?
Onun söylədiyi söz
Bir baba, bir dədədi...

Nəvəmə quzu kəsim,
Bir heyrət qalasıdı.
Hamı yanıb tökülsün,
O baba balasıdı...

20.01.2007

SARANIN ÇƏKMƏLƏRİ

Saranın çəkməsinin
Üstündə göz şəkli var.
O, ayaq atan zaman
Gözlər qabağa baxar.

Ziğli, palçıqlı yollar
Çəkmələri bezdirər.
Onlar baxmasa əgər
Qızı necə gəzdirər?!

21.01.2007

SARANIN KİTABLARI

Çoxlu kitablarım var,
Biri-birindən qəşəng.
Şəkilləri al-əlvan,
Şəkilləri rəngbərəng.

Onu vərəqləyəndə
Üzümə nur saçılır.
Biri-birindən gözəl
Mənzərələr açılır.

Oy, o kimdir çəkilib
Bir ağac kölgəsinə?
Elə bil ki, düşürsən
Nağıllar ölkəsinə.

Mən hələ balacayam,
Sözləri seçmir gözüm.
Böyüyəndə onları
Oxuyacam mən özüm.

Düyməsini basıram,
Kitabımın səsi var.
Buratino oxuyr, –
Heç səndə beləsi var?!

28.01.2007

SARA DARIXIB

Anası Londona uçub,
Sara xəyallara dalıb.
Bu qız yamanca darıxıb,
Gözləri qapıda qalıb.

Nənəsi pərvanə kimi
Dönsə də onun başına,
Hər şeydən çox atasıyla
Gəzmək gəlsə də xoşuna,

Saranın eyni açılmır,
Anasını gəzir gözü.
Onu ovundura bilmir
Babanın söhbəti, sözü.

Nazıyla oynasaq belə
O yenə çəmli görünür.
Heç kəs, heç kəs verə bilməz
Bircə ananın yerini.

Sara bala, Sara bala,
Yenə gözlərin güləcək.
Darıxma, üç-dörd günəcən
Anan qayıdıb gələcək...

01.05.2007

BABANIN İŞ OTAĞINDA

Heç vaxt Fəzilə nənənin
Giley düşmürdü dilindən.
Evdə tərpenmək olmurdu
Kağız-kuğuzun əlindən.

İndi ayrı bir büsat var
Babanın iş otağında.
Nənə özündən razıdı,
Təbəssüm var dodağında.

Evdə bərk hazırlıq gedir,
Dolma bişib, yağa düşüb.
Eşidib nəvəsi gəlir,
Baba əl-ayağa düşüb.

Səliqə-səhman yaradır,
Hey vurnuxur ora-bura.
Yığır kağız-dəftərini,
Qorxur ki, nəvəsi cıra.

Daha burda kağız-kuğuz
Səpilməyib dörd tərəfə.
Adam gözüne inanmır,
Kitablar qoyulub rəfə.

Geyiştir Saranın əli,
Geyiştir Saranın dişi.
Bir günə görüb nənənin
İllər boyu aciz qalıb,
Görə bilmədiyi işi...

19.05.2007

MƏNİM KRESLOM

Üstündə əyləşən kimi
Heç nə, heç nə düşməz yada.
Mənim kreslomdan rahat
Kreslo yoxdu dünyada.

Yupyumşaq, ipisti qucaq
Heç zaman açılmaz yada.
Bu kreslonun üstündə
Otura bilməz hər adam.

Saçlarıma sığal çəkir,
Çox mehriban bir adamdı.
Qucağında əyləşirəm, –
Mənim kreslom babamdı...

29.05.2007

BABAM ŞİPŞİRİN OLUB

Babam bilir ki, konfet
Gəlir mənim xoşuma.
Şokoladlı əlimi
Sürtmüşəm üst-başına.

Elə bil ki, anamın
Üstünü alıb duman.
Üzüme tərs-tərs baxır,
Acığı tutub yaman.

Məni gözaltı süzüb,
Gülür bizim usta da.
Babam şipşirin olub,
Anam dönüb istota...

2007

SARA NABRANDA DİNCƏLİR

Saranın çox xoşu gəlir
Qızılgülün butasından.
Şəhərdə birçə addım da
Ayrı gəzmir atasından.

İndisə Nabrana gəlib,
Gəzir güllərin içində.
Kəpənəyin qanadları
Qalib əlləri içində.

Sara bala ləzzət alır
Təzə güllərin iyindən.
Ora qaçır, bura qaçır,
Qulaq batır səs-küyündən.

Babası bilmir neyləsin,
Baş-beyni gedib səhərdən...
Sara Nabrandə dincəlir,
Atası isə şəhərdə...

25.07.2007
Nabran

ŞILTAQ QIZ

Bu kiçik qız anasının
İşini yaman artırır.
Kuklanı qoyur «qarşok»a,
Özü tumanın batırır...

02.08.2007

FATEH ÜÇÜN

Həsret odunda qovrulan
Qəlbimə sərın meh gəlib.
Min şükür sənə, İlahi,
Evimizə Fateh gəlib...

06.06.2007

TANRININ GÖNDƏRDİYİ SƏS

Tanrının göndərdiyi səs
Qəlbimi nura bələyir.
Evimizdə səhərəcən
Körpə bir quzu mələyir.

Bu körpə mənim evimə
Təzə bir nəfəs gətirib.
Onun səsi, qığiltısı
Qəlbimə həvəs gətirib.

Keçib illərin üstündən
Uzaq bir yol qət eləyib.
Fateh bala gəlişiyə
Qəlbimizi fəth eləyib...

15.07.2007

Gözləri işim-işim
ışıldayır,
Əlləri buz kimi
soyuqdu.
Fateh hələ balacadı,
Qəlbimi fəth
eləməyindən
xəbəri yoxdu.

15.08.2007

NƏVƏLƏR

Nəvələr çıxıb gediblər,
Hərəsindən bir iz qalıb.
Darıxırıq onlar üçün,
Üstümüzü bulud alıb.

Dünyanın işi belədi,
Üzə vurma gəl inciyi.
Fatehin ördəyi qalıb,
Saranınsa gəlinciyi...

23.08.2007

SƏLİQƏ-SƏHMAN

Evimiz olub
Qaraçı yurdu.
Sanki içindən
Keçib bir ordu.

Səpilib yerə
Kağız, oyuncaq...
Ağız deyəni
Eşitmir qulaq.

Kitab rəfində
Pozulub sıra.
Meydan oxuyur
Hamıya Sara.

Evi töksə də,
Bu qız, ay aman,
Sanki yaradıb
Səliqə-səhman.

Daha onundu
Evdə ixtiyar.
Baba bəxtiyar,
Nənə bəxtiyar...

30.09.2007

SARA

Sara yamanca dəcəldi,
Evi töküb dağıdır.
Babasının, nənəsinin
Ərköyün uşağıdır...
İt görəndə
«Hamm» eləyir,
Pişik görəndə
«Miyo»!
Ancaq hələ öz dilində
Danışa bilməyir o.

20.01.2008

SARA, SARA, SARUŞQA

Sara, Sara, Sarışqa!
Cibi dolu qarışqa.
Bu qız yaman şirindi,
O neyləyir gör indi!
Toyuq tək eşələnir
Bir ağacın dibində.
Demə çoxlu tut varmış
Bu dəcəlin cibində.
Şirədi dil-dodağı,
Şirədi əyni-başı.
Bu dəcəlin üstünə
Qarışqalar danışıb...

96

Sara, qaç yu üzünü,
Gör nə qədər arı var! –
Üstünə cumacaqlar
Yoxsa acgöz arılar...

31.01.2010

GÜLƏNDƏ, AĞLAYANDA

Fateh hələ balacadı,
Tanıya bilmir özünü.
Güləndə üzümüz gülür,
Ağlasa, görmə üzünü...

30.09.2007

FATEHİN İLK QIŞI

Qar yağır narın-narın,
Fatehin gülür üzü.
Süd dişinin ağılığı
Tutub dünyanı, düzü.

Qarlı yollara baxmaq
Gəlir onun xoşuna.
Xoş gəlmisən, Fatehim,
Ömrünün ilk qışına...

04.01.2008

97

FATEHİN BİR CÜT DİŞİ

Fateh nura qərç edib
Babasının evini.
Nənəsini görəndə
Əl-qol atır, sevinir.

O hələ balacadı,
Ağarır bir cüt diş.
İnşallah böyüyəcək,
Olacaq böyük kişi...

2008

EVİMDƏ BİR PIŞİK VAR

Evimdə bir pişik var,
Cırmaqlayır üzümü.
Ancaq ki, çox bəxtəvər
Sanıram mən özümü.

Üzüm gülür o pişik
Dayananda önümdə.
O pişiksiz olmasın
Mənim birçə günüm də!

Onu sığallayırım,
Başına gül səpирəm.
Üzümü cırmaqlayan
«Caynağından» öpürəm...

O həm mənim oğlağım,
Həm atım, həm dəvəmdi...
Üzümü cırmaqlayan
Pişik mənim nəvəmdi...

2008

FATEH BAKIYA BAXIR

Fatehgilin evi var
Göyün yeddi qatında.
Bütün şəhər qalıbdır
Ayağının altında.

Bu Xəzər dənizidir,
Osa Böyükşor gölü.
Gəmiləri görəndə
Adamın gözü gülür.

Nargin adasına bax,
Xəzərimi bəzəyir.
Dənizdə lövbər salan
Bir gəmiyə bənzəyir.

Küçələrdə maşınlar
Qarışqa tək qaynayır.
Adam doğma Bakını
Seyr etməkdən doymayır...

Sahilyanı parka bax,
Hər yan güldür, çiçəkdir.
Bakı necə gözəldir,
Bakı necə qəşəngdir!

Xiyabanlar yamyaşıl,
Binalar uca-uca.
Fateh gülür, sevinir,
Qanadı yoxdur uça...

04.02.2008

FATEH VƏ SARA

Yamanca çox istəyir
Fateh Sara bacını.
Ancaq hərdən əl atıb,
Yolur onun saçını.

Yaxa çəkmək çətindir
Bu dəcəlin əlindən.
Amma Sara incimir,
Öpür onun telindən...

04.02.2008

KÖNÜLLƏR FATEHİ

-Sən babanın nəyisən?
-Ürəyi.
-Bəs baba sənə nəyindi?
-Canım...

Fatehlə söhbətdən

Təzə dil açdığı gün
Mənim ən gözəl anım.
Körpə damarlarında
Çağlayır halal qanım.

Sən babanın ürəyi,
Baba sənə canındı.
Min şükür Yaradana, -
Çox rahatdı can indi...

Nə yaxşı ki, sən varsan,
Canım-gözüm, Fatehim!
Arzum budur olasan
Sən könüllər fatehi.

Böyü, şərəfim, şanı,ım,
Mənim ürəyim-canım!
Səninlə fəxr eləsin
Doğma Azərbaycanım...

27.09.2009

FATİMƏ

Qəlbimin sevinc səsi
Ucalsın aya gərək.
Min şükür yaradana,
Verdiyi paya görə!

Nə yaxşı ki, qovuşdum
Arzuma, niyyətimə.
Evimize xoş gəlib
Gözəl nəvəm Faimə.

İllərin o tayından
Keçib dəyə, düz gəlib.
Bizim görüşümüyə
Ulu nənəmiz gəlib...

05.05.2010

BU YUVA

-Bu quşun adı nədi?
-Tanımırsan, qumrudu.
Yumurtasına bax bir,
Bəmbəyazdı, yumrudu...

Onu necə yemləyim? –
Məni fikir götürüb.
Bu yuva evimize
Təzə hava gətirib...

2010

QUMRU, ANTENA VƏ TELEVİZOR

Antenanın üstündə
Bir qumru yuva qurub.
Ona diqqətlə baxır
Sara kənarda durub.

Söyləyir ki, ay baba,
Bu işdən çıxmır başım. –
Bəs niyə televizor
Göstərmir bizim quşu?

02.07.2010

FATİMƏNİN İLK QIŞI

Fatimə ilk dəfədi
Çovğun görür, qar görür.
Fatimə ilk dəfədi
Ağappaq dağlar görür.

Yumşaq qarın üstündə
O yan, bu yana qaçır.
Bəyaz, inci dişləri
Güləndə şəfəq saçır.

O, üstünü-başını
Dümağ qara batırır.
Qarın bəyazlığını
Gülüşüylə artırır...

2010

BABA, İNCİMƏ

Gözlərimdə olsam belə
Mirvari mən, inci mən,
Mən nənənin balasıyam,
Baba, məndən incimə!

Bir gün sənin də boynuna
Qollarımı salaram.
Gecə yataq, səhər durub
Sənin balan olaram.

2011

XAL

Xala, bax!
Xala, bax!
Üzümdəki
Xala bax! –
O qapqara olsa da,
Yanağımı bəzəyir.
Mənim xalım babanın
Xallarına bənzəyir.
Zarafatla deyir o:

-Qaytar mənim xalımı!
Özünün xalı çoxdu,
Yenə məndən xal umur.
Xalam gülür: - Hər xalın
Bir inci əvəzidi.
Sənin xalın babanın
Xalının nəvəsidir.
Qərribə söz deyirlər
Böyüyəndə adamlar.
Heç xaldan baba olar,
Heç xaldan nəvə olar?!

13.11.2011

DƏRD Lİ OYUNCAQLAR

Oyuncaqlar üzürlər
Elə bil qəm gölündə.
Hamısı dad eləyir
Bu uşağın əlindən.

Filin xortumu yoxdu,
Ağ dovşanın qulağı.
Tülkü quyruqsuz qalıb,
Atın yoxdu ayağı.

Biri salamat deyil,
Hamısı şil-küt olub.
Gəlinciyin donu yox,
Utanır, lümlüt olub.

Qolu-qıçı qırılmış
Nə qədər oyuncaq var.
Dərdlərinə bir çarə
Tapmırlar oyuncaqlar.

Dilləri söz tutsaydı,
Danışar, dinərdilər.
İmkanları olsaydı,
Dükana dönərdilər...

13.11.2011

BU İLKİ ŞAXTA BABA

Bu ilki şaxta baba
Tamam ayrı qocadı! –
Kürəyi çox enlidi,
Boyu bir az ucadı...

Saqqalını tərpedir,
Forsuna bax, forsuna.
Paltosu lap bənzəyir
Babamın paltosuna.

Nəyisə xatırladır
Onun şirin gülüşü.
Adama doğma gəlir
Danışığı, yerışı.

Alıb basır bağına
Bizi öz balası tək.
Sara, Fateh, Fatimə –
Hamı olub sevincək...

Kim nə deyir qoy desin,
Şaxta baba saxtadı.
Onun kim olduğunu
Öyrənməyin vaxtıdı...

Əl atdım saqqalına,
Evi götürdü gülüş.
Sən demə şaxta baba
Öz doğma babam imiş...

2012

OYUNCAQ

Babam alıb oyuncaq,
Deyir: –Oyna doyunca!
Yepyekə bir şirdi bu,
Möcüzədi, sirdi bu...
Başımı aldatmayın,
Daha deyiləm çağa.
Oyuncağın əlində
Dönmərəm oyuncağa...

27.04.2013

SARA GƏLİR

Sara gəlir! – Hamının
Qorxu düşüb canına.
Dilsiz oyuncaqların
Baxın həyəcanına.

Konfetlər, şokoladlar
Stol üstündən qaçıb.
Qorxusundan ağaran
Kağızlar hara uçub?!

Bu xəbər qələmlərin
Qəti gəlmir xoşuna.
Hamısı qaçıb çıxıb
Şifonerin başına...

11.12.2012

KƏPƏNƏKLİ BANTLARIM

Necə çıxıb bilərəm
Mən anamın sözündən?
Deyir: -Getmə uzağa,
Məni qoymur gözündən.

Qəşəngəm, ətirliyəm,
Bir qızam çiçək kimi.
Bantlarım saçlarıma
Qonub kəpənək kimi.

Mən olmasam yanında,
Anam haray qoparar.
Qorxur ki, kəpənəklər
Uçub məni apara!

04.07.2013

FATEH MƏKTƏBƏ GEDİR

Fateh məktəbə gedir
Dünyanın o başında.
Doğma Azərbaycanın
Havası var başında...

Nənəsi yox yanında,
Babası yox yanında.
Öz vətəni, öz eli,
Obası yox yanında...

Uzaq Amerikada
Doğma yurdunu anır.
Gözlərinin önündə
Azərbaycan canlanır...

Xeyallara dalıbdır,
Uzaqlara baxır o.
Bilirsiz vətən üçün
Nə qədər darıxır o?!

Qərib yerdə olsa da,
Köksündə günəş yanır.
Fatehin arxasınca
Azərbaycan boylanır...

Yurd xiffəti çevrilib
Gözlərində şəh oldu.
Adı Fatehdi, bəlkə
Özü də Fateh oldu...

Sentyabr, 2013

YURDUMUN ÖVLADLARI

RASİM ƏMİ TAR ÇALIR

Rasim əmi «Rast» çalır,
Rahat çalır, rast çalır.
Gözlərinin önündə
Ağa çayı çağlayır.
Pərdələrdə uyuyan
Neçə nisgil ağlayır.
Bərgüşad coşub-daşır,
Həkəri haray çəkir.
Qəlbinə ayrılığın
Dumanı hər saniyə
Hər saat, hər an çökür...
Gör necə sığınıbdır
Mizrab onun ovcuna!
O çaldıqca, «Çahargah»
Dönür yol ayrıcına.
Hara getsən bu yollar
Doğma yurdda birləşir.
Gözü yolda qalan kənd
Ürəyimdə yerləşir.
O çalanda «Şüştər»i,
O çalanda «Qatar»ı,

Kəndimizə yol alır
Həsərimin qatarı.
Elə bil yer altından
Boylanır Bəyaz qarı.
Saçlarına ələnib
Həsərin bəyaz qarı.
Toxunduqca əl simə,
Simlər düşür tilsimə.
Rasim əmi tar çalır,
Qəlbində qubar çalır...

13. 02. 2005

MƏN BÖYÜYƏNDƏ

Mən böyüyəndə oğlumla
Ən yaxın bir dost olacam.
Hər gün nə qədər istəsə,
Ona dondurma alacam.

Danlağımla, dansığımla
Zəhləsini tökməyəcəm.
Evi söküb dağıtsa da,
Qulağını çəkməyəcəm.

Gibindəki böcəkləri
Pəncərədən atmayacam.
Dərsə gecikirsən deyə,
Yuxudan oyatmayacam.

Deməyəm ki, sıyıq yə,
Çörəyinə bal çəkəcəm.
Oğlumun gündəliyinə
Gözyumulu qol çəkəcəm...

24. 04. 2004.

SEVGİLƏR

Dağı sev Gülər,
Daşı sev, Gülər.
Göylərdə uçan
Quşu sev, Gülər.
Payızı, yazı,
Qışı sev, Gülər.
Ömrü mənalı
Edir sevgilər...

2004

QIRMIZI PAPAQ

Başımda qırmızı papaq,
Vedrəmdə qırmızı qapaq.
Gedirəm çiyələk dərəm,
Gedirəm göbələk dərəm...
Ağzı qara boz canavar,
Qapımızda alabaş var!
Nənəmi yeməyə getmə,
Özünü peşiman etmə.

İtidi köpəyin dişi,
Tələsmə, yaxşıca düşün.
Çıx get işinin dalınca,
Öyünməyin deyil yeri.
Qırmızı – dayan deməkdi,
Papağıma bax, dön geri...

30.03.2010

YEKƏ ŞOKOLAD

Dənizsiz bircə günü
Olmayıbdır babamın.
Bədəninə baxanda
Xoşu gəlir adamın.

Günəş hər səhər, axşam
Üz-gözünü bəzəyir.
Babam yekə, yepyekə
Şokolada bənzəyir.

Ona baxıb gülərək
Deyir balaca Vüsal:
Ya gətir səni yeyək,
Ya bizə şokolad al!

10.08.2001

QARPIZ TUMLARI

Qara-qara tumlara
Baxaraq Elçin dedi:
- Qarpızın düymələri
Qarnının içindədi.

2003

ELVİNANIN SÖZLƏRİ

Elvinaya baxın bir,
Nə gülməli söz deyir:
«Bəsdə Sevilə yazdın,
Mənə şeir yaz!» – deyir.

Nə olsun balacayam,
Çox yeyib, kökələcəm.
Üç-dörd ilin içində
Boy atıb yekələcəm.

Mən Kuzunu, Ləzəni,
Cənnətə döndərəcəm.
Dağlardan çiçək dərib,
Babaya göndərəcəm...

26.08.2004

- Niyə saxlamamısan
Sən bacının payını?
Görmürsən kəsmək olmur
Onun hay-harayını?!
- Şokolad dişdən keçib,
Daha iş işdən keçib...

20. 07. 2002
Qayikənd

QARPIZ

Axşam qarpız kəsdilər,
Baxdım, ağızım sulandı.
Elə şirindi, dadı
Damağımda qalandı.

Soyuducudan çıxıb,
Buz kimidi, sərindi.
Dondurma tək ləzzətli,
Dondurma tək şirindi.

Qəşəng-qəşəng dilimlər
Çox gəlsə də xoşuma,
Çox yemirəm, qorxuram
Oyun açə başıma...

13. 08. 2001
Qusar

GÜLƏR

Elə ki, dedin
Kəndə gedirəm,
Gülər ağlayır:
-Mən də gedirəm.
-Bizi incitmə,
Gülər, ay Gülər.
Sözə baxmasan
Sənə el gülər.

2004

MEYVƏLƏRİN ZƏNCİSİ

Meşədə bir tala gördüm,
Kollardı baxırsan hara.
Böyürtkənlər gilə-gilə,
Böyürtkənlər qara-qara.

Yeyib dadlı meyvələrdən
Belə deyən Nərgiz idi:
-Baba, elə bil böyürtkən
Meyvələrin zəncisidi...

08. 08. 2004
Qusar

KONFET

Mən qapını bağlamışam,
Kağız-qələm götürmüşəm.
Sevil deyir: - Açı qapını,
Sənə konfet gətirmişəm.

Soruşuram: - Hanı konfet?
Gülərək baxır üzümə.
Sən nə dilbilməz babasan? –
Konfet elə mən özüməm...

2004

AZƏRİN

-Bu qız kimdi?
-Azərindi. –
Gülə-gülə
Azər dindi:
-Babasının,
Azərindi.
Bele gözəl
Nəvəsi var,
Bəxtəverdi
Azər indi...

2004

GÜLLÜ

Bu kiçik qızın
Adı Güllüdü,
Əli çiçəkli,
Donu güllüdü...

Boynuma salıb
Toppuş qolunu.
Çox gözləmişik
Onun yolunu.

Həyatımızın
Günü, ayıdı,
Göylərdən gələn
Tanrı payıdı.

Nənə adını
Daşıyır bu qız.
Güllər içində
Yaşayır bu qız.

Bütün qızların
Göyçəyi Güllü.
Həyatımızın
Çiçəyi Güllü.

Onun gəlişi
Bir dastan olub.
Ömrümüz dönüb,
Gülüstan olub...

07. 10. 2003

KƏNANIM

İki nənən var sənin,
İki baban var sənin.
Nəvə sevinci dadan
Çətin unudar səni.
Böyüyəndə unutma
Səni hər vaxt ananı,-
Kənanım.

Anan üçün hər sözün
Sanki şəkərdi, qənddi.
Səadətə övladı
Olmaq da səadətədi.
Həyatına bəzəkdi,
Sən incitmə ananı, -
Kənanım.

Sənin üçün həyatda
Təzəcə başlanır yol.
Atan tək rəşadətli,
Baban tək qüdrətli ol!
Böyüyüb anlayarsan
Sözündəki mənanı, -
Kənanım.

120

Vətən oğul istəyir,
Tez boy at, göyə ucal.
Qubadan Qubadlıya
Məhəbbət körpüsü sal.
Vətən heç vaxt unutmaz
El dərdinə yananı, -
Kənanım!

23. 07. 2004

SƏBİNƏ

Ay Səbinə, ananın
Gözündən sevgi daşır.
Qəlbi yaman yuxalıb, -
Mum edər sevgi daşı.

Sən onun gözlərinin
Ağışan, qarasısan.
Hələ yetişməmişən,
Bir üzüm qorasısan.

İndən belə ananı
Sən yatmağa qoyarsan.
Bu sözün mənasını
Böyüyəndə duyarsan...

2005

121

GÜLLÜ BABA

Elvinayla Sevil dağa
Çiçək dərməyə getdilər.
Qayıdanda onlar mənə
Gül-çiçəyə qərq etdilər.

Gah əlimə gül verdilər,
Gah yaxama gül taxdılar.
Sonra durub məhəbbətlə
Mənə kənardan baxdılar.

Gülə bənzər körpə əllər
Məni qərq etdilər gülə. –
Babamız güllü babadı,
Söylədilər gülə-gülə...

23.07.2007

Qusar

SEVİL GÜL DƏRİR

Sevil hər gün bağçadan
Babasına gül dərir.
Yamanca şeytan qızdı,
O, hamını güldürür.

Gözləri bərəlibdir
Nənəsinin heyrətdən:
-Ay Sevil, neyləyirsən
Gül qalmadı həyətdə!

19. 07. 2001

SEVİL

Bu nə işdi görəsən? –
Sevil bizi çağırır.
Üz-gözü qapqaradı,
Təkce dişi ağarr.

Baba gülməkdən ölür,
Nənə gülməkdən ölür.
Sevil də qoşulubdur
Mənə, gülməkdən ölür.

Bir kimsənin bu qızdan
Haqqı yoxdu inciye.
Üz-gözü qapqaradı,
Sevil dönüb zənciyə.

Belə olmaz, bir daha
Üzünə çəkmə mazi.
Üz üçün deyil axı
Ay Sevil, çəkmə mazi?!

24. 04. 2001

SEVİL YEKƏ QIZ OLUB

Bizim balaca Sevil
İndi yekə qız olub.
Səhər lələ dərəndə
Əlləri bumbuz olub.
Siz bu qıza baxın bir,
Yanaqları çiçəkdi.
Ancaq Sevilin üzü
Lələlərdən qəşəngdi...

ŞƏKƏR

Bu şirin-şəkər adı
Kim verir pay sənə?
Dodağını büzmüsən,
Nə deyib Günay sənə?

Adını soruşanda
Şəkər yox, qənd deyirsən.
Bu qədər ki, şirinsən,
Bəlkə sən qənd yeyirsən?

Qəşəng bir qız olarsan
Saçlarını darasan.
Ay Şəkər, qənd ağ olur,
Bəs sən niyə qarasan?

2001

AYLA

Bir qəşəng qızdı Ayla,
Böyüyür günlə, ayla.
Babası hey sevinir
Tanrı verdiyi payla.

O güləndə qəlbimin
Qaranlığı əriyir.
O güləndə ömrümü
Bəxtəvərlik bürüyür.

Ana çalsa da layla,
Yuxuya getmir Ayla.
Göylərə baxır Ayla,
Söhbət eləyir ayla...

2006

AYSUNUN SUALI

Ürək həyəcanlanır,
Təbiət gülür üzə.
Düşübdür ayın əksi
Cilvələnen dənizə.

Çatılıbdır qaşları,
Baxın bizim Aysuya. –
Gülümseyib deyir ki,
Niyə girib ay suya?!

11.09.2010

BABA VƏ NƏVƏLƏRİ

İmamverdi babanın
Beş qəşəng nəvəsi var.
Hamısının oynayıb,
Gülməyə həvəsi var.

Ən böyüyü Nicatdı,
Ən kiçiyi İlayda.
Onlar babalarıyla
Bağa gedirlər yayda.

Fuad rəsmlər çəkir,
Minur şeir söyləyir.
Balaca Əlikamran
Bağçada gül iyləyir.

İmamverdi babanın
Sevinci aşıb-daşır.
İmamverdi babaya
Nəvələr çox yaraşır.

Baba nağıl danışır,
Könül açır sözləri.
Bir babaya dikilib,
Beş nəvənin gözləri...

2008

SAY

Səhər yemək yeyəndə
İşlər əla gedirdi.
Qoymurdu dil-boğaza,
Əsmər dil-dil ötürdü.

Yamanca ciddiləşdi
Novruz babanın üzü.
-Ay Əsmər, nəyə görə
Saya salmırsan bizi?

Nəvə güldü: -Ay baba,
Nə xəbərdi, dayan bir!
«Bir, iki, üç» deyərək
Saydı hamını bir-bir...

07.11.2011

DİLAVƏR

Dilavər onun, bunun
Çənəsini ovurdu.
Hirsləndilər uşaqlar,
Bu vurdu, o vurdu, -
Şişib yepyekə oldu
Dostumuzun ovurdu...

10.08.2004

RƏQƏMLƏR DÜNYASI

«Əlifba»nı öyrəndim,
Vaxtım getmədi hədə.
Saymağı bacarıram
Mən birdən ona qədər.
Sıra ilə düzülən
Rəqəmlərə baxıram.
Onları bir-biriylə
Toplayıram, çıxıram.
Haqq-hesab bilməyəncin
Olacaqdır dünya dar.
Rəqəmlərdən yaranan
Bir sehrlı dünya var...

1

Rəqəmlərin ilkiyəm,
Mən Birəm, bir inciyəm.
Say mənimlə başlayır,
Hamıdan birinciyəm...

2

İki pis olsa, gözlər,
Qulaqlar iki olmaz.
Əllər, qollar, ayaqlar,
Dodaqlar iki olmaz..
Ağacın budağından
Dər gətir iki alma.
İki yaxşıdır, ancaq
Heç zaman «2» alma!

3

Tapmazsan üçdə eyib,
Atalar üçdən deyib...
Kafiyəm, kifayətəm,
Elə bilmə heçəm mən.
Üçrəngli bayrağıma
Rövnəq verən üçəm mən...

4

Dördəm, 4 rəqəminin
Dünyada yoxdu misli.
4 pis olsa, heç ilin
Olardımı 4 fəsli?
Yaxşı oxumaq üçün
Dörd bizə həvəs verər.
Unutma, Dördə yaxşı
Demirlər əbəs yerə.

5

Beşəm, beşəm, beşəm mən,
Balaca günəşəm mən.
Hər əlin, hər ayağın
Üstündə var 5 barmaq.
Gündəlikdə gün kimi
Şəfəq saçan «5»ə bax!
Mən xəbər gətirirəm
Ən fərəhli işlərdən.
Hamının xoşu gəlir
Qıpqırmızı «5»lərdən...

6

Çox müqəddəs rəqəməm, -
Belə söylədi Altı:
-6 günə yaradıb
Allah bu kainatı...

7

Yediyəm, mən yeddiyəm,
Zaval yoxdu yeddiyə.
Müqəddəs rəqəmlərin
Gözəli, qəşəngiyəm.
Yeddi rəng var dünyada, -
Mən rənglər çələngiyəm...

8

Sanki iki üzükdü,
Görkəmi nə qəşəngdi.
Səkkiz guşəli ulduz
Gerbimizə bəzəkdi...

9

Səkkizin üstə bir gəl,
Hesabımız düz olsun.
6-nı tərsinə qoy,
Çevrilib doqquz olsun...
Doqquz gün, doqquz gecə...
Əzizdir doqquz necə!

10

1 döşünə döyürdü...
Hamı baxırdı ona...
-Sifiri qoşun mənə,
Çevrilib dönüm 10-a...
Onam, onam, onam mən,
Elə bilmə, sonam mən...
20,30,40,50...
Yüz var, min var, milyon var...
Rəqəmlər toplananda
Yaranacaq milyonlar...

BAPBALACA ŞEİRLƏR, GÖR SƏNƏ NƏ DEYİRLƏR...

Çayxanada çay içəndə
İlkin dedi Çiçəyə:
-Çaynik toyuğa bənzəyir,
Stəkanlar cücəyə...

Tamam düpbədüz işləyir,
Saat sazdı.
Onu belə saz saxlayan
Saatsazdı...

Deyir ki it: hürərəm,
Tülkünü itirərəm.

Bu meşəyə qonaq gəlib
bir bəbir,
Heyvanları şil-küt etdi
Bərbəbir.

Süd almaqçın Saraya,
Gedib çıxdım Saraya.

Əvvəl
ba, ba söylədi,
Sonra
baba söylədi.

Mən gedəndə
Gülnargilə,
Çox sevinir
Gülnar, Gilə...

Xarab olubsa
Apparat,
Onu saxlama,
Apar at!

Tənəkdə üzüm,
Qoy onu üzüm.
Yeyib doyunca
Dənizdə üzüm.
Yuyulsun əlim,
Yuyulsun üzüm...

Dərdim üzüm,
Güldü üzüm.
Gülü üzüm,
Göldə üzüm...

Bağırmaq ilə bar-bar,
Heç ağac verərmə bar?

Üzü bənzəyir kosa,
Adı qalıbdır kosa.

Mən qayıqda bayıldım,
Ayıldım ki, Bayıldı...

Bu qız kimdi?
-Fərqanədi.
-Onun səndən
Fərqi nədi?

Salam, atam,
Şükür, hələ
Salamatam...

Əkin yeri yox sulu,
Qınamayın yoxsulu!

Dünyada insan üçün
Çox gərəkdə göz, qulaq.
Sayıqlığı itirmə,
Göz-qulaq ol, göz-qulaq...

Bir kəlmə deyim,
Sən xəyala dal.
Dilimizdəki
Sözlər baldı, bal.

K

Təndir alışdırdı
Kövkəb tər tökə-tökə.
Nənəsi onun üçün
Bişirdi dadlı kökə...
Nəvəsindən soruşdu:
-Necədi, Kövkəb, kökə?
-Çox ləzzətli...
-Onda,
Kökəni yeyib kökəl!

Kökəni qapdı köpək,
Başına dəydi kötək...

Balaca Kərtənkələ,
Sataşır hərdən kələ.

Kür kükrəyir, Kür daşır,
Sahilləri Kür aşır.

Kələ gəlməz
Kəl kələk: –
Kəllə vurdu
Kəl kələ...

Kərəm dedi ərək ilə:
-Kərəm, ləki kərkilə!
Bekar dayandın, yetər,
Tənbelliyi tərək elə!

Bu oyun yadda qaldı,
Komandir kubok aldı.
Ay Kamandar, Kamandar,
Koman dardı, koman dar.
Ora necə sığışsın
Axı bizim komanda?

Meşədə bir tülkü var,
Tülkünün bir kürkü var.
Kamal gülür ki, tülkü
Neyləyir özgə kürkü? –
Soyuq olsun, ya bürkü,
Əynindədir öz kürkü...

J

Jaketini soyunub,
Jalə dedi Əjdərə:
-Təzə jurnal almışam,
Qaç Müjganı müjdələ!

GÜL AÇIB YURDUMUN DÜZLƏRİ, BAXIRAM, SEVİNİR GÖZLƏRİM

AZƏRBAYCAN TORPAĞI

Bağlara bax, dağlara,
Meyvələri dəyibdir.
Gəlin dərək onları,
Budaqları əyibdir.

Dağlara bax, dağlara,
Qoynu sərvətlə dolu.
Zirvəyəcən ucaldıb
İgid oğullar yolu.

Tarlaya bax, tarlaya
Bərəkəti bol olsun!
Qoy bunkerlər boşalsın,
Elin anbarı dolsun!

Çaylara bax, çaylara,
Çox bulanıb, durulub.
Oduq qənimi su da
İşıq olub, nur olub.

Meşəyə bax, meşəyə,
Ağacı var nə qədər.
Sayıb qurtarmaq olmaz,
Özünü yorma hədə

Ağaca bax, ağaca,
Nə qədər budağı var.
Budağa bax, budağa
Nə qədər yarpağı var.
Deyirəm nə yaxşı ki,
Bu vətən torpağı var:

Qoynunda hər şey bitir,
Hamının anasıdır.
O bizim ömrümüzün
Ən dərin mənasıdır.

Bu torpağa qarışıb
Koroğlular, Nəbilər.
Onun hərarətini
Qəlbi buzlar nə bilər?

Bu yer odla yoğrulub,
Işıqları sayrışar.
Neft qanı, qaz nəfəsi,
Kibrit çəksən, alışar.

Babalardan söz açır,
Bir tarixdi hər daşı.
Qoy bizim əlimizlə
Gülüstana çevrilsin
Vətənin hər qarışı!

VƏTƏNİ DƏ SEVİRSƏN

Bulaqları, çayları,
Fəsilləri, ayları,
Çiçəkləri, gülləri,
Dənizləri, gölləri,
Şəhərləri, kəndləri,
Bərələri, bəndləri,
Quşların nəğməsini,
Tarın incə səsinə,
Ananın laylasını –
Qızım, sayım hansını?!
Ən adi yarpağı da,
Daşı da, torpağı da,
Sevirsənsə əgər sən,
Vətəni də sevirsən...

MARALGÖL NƏĞMƏLƏRİ

Bu yol gedir Maralgölə,
Gedirəm ki, maral görəəm.
Susayanda enib gələr
Su içməyə maral, gölə.

Qaya üstə gül olarmış,
Dağ başında göl olarmış!
Maralgölü görəən kəsin
Ürəyi tel-tel olarmış.

Uşaqılar da, qocalar da
Dözər onun yoxuşuna.
Bir işıqdı, pərvanə tək
Ellər dolanar başına.

Cavanlaşdım, bu dağların
Çiçəyini dərən kimi.
Gözlərimin nuru artdı
Maralgölü görən kimi.

Böyük bacısı Göygöldən
Hündür imiş, aralıymış.
Doğrudan da, Maralgölüm
Bu göllərin maralıymış.

Gül-çiçəkdən sərgi açıb,
Hər yamac, hər tala burda.
Ürəyimdən bir səs gəlir,
Bir daş olub qalam burda.

Gül var qızların saçında,
Tellər sanki çiçəkləyib.
Maralgöldən geri dönən
Əllər sanki çiçəkləyib

Çiçəkləyib dilimiz də,
Çiçəkləyib qəlbimiz də.
Bir Maralgöl aparırıq
Hərəmiz öz qəlbimizdə.

TƏBİƏTİN İŞİNƏ BAX

Bu göllərin sahilində
Hər çiçək bir günəş idi.
Dövrəsində neçə göl var,
Göygöl – göllər günəşidi.

Bu Zəligöl, bu Güzgügöl,
Bu Maralgöl, bu Qaragöl.
Heyrətimdən lal olmuşam,
Səpələnilib dağlara göl.

Güllər ulduz tək sayrışır,
Sən bu dağın döşünə bax.
Ağsudan Göygöl yaradıb,
Təbiətin işinə bax!

GÖYGÖL

Göygölə bax, Göygölə,
Böyükdü, meydancadı.
Dağların qucağında
Elə bil meydançadı.

Təpə oturacaqda
Tamaşaçı ağaclar
Əyləşib seyr edirlər
O meydanı qış-bahar...

HACIKƏND LÖVHƏLƏRİ

Bir üzü çəməndi,
Bir üzü meşə.
Az qalır hər yanı
Bürüsün meşə.

Ağaclar yamyaşıl,
Otlar yamyaşıl.
Dağa qalxırsansa,
Gəl bizə qoşul!

Yamaclar rəngbərəng
Çiçəkdi, güldü.
Yel əsdi, yarpaqlar
Danışdı, güldü.

Otların içindən
Qantəpər seçək.
Yüz dərdə dərmandı
Burda hər çiçək.

HACIKƏND

Yaraşıq verir
Dərəyə, dağa
Burda çən, çisək.

Bu sakitliyi
Gəlib pozmağa
Utanır külək.

Ağ güllərə bax,
Səpilib düzə
Quzey qarı tək.

Güldən çiçəyə
Qonur gözlərim
Bir ac an tək.

Meşə evləri
Alıb qoynuna
Balaları tək.

Adamlar gedir
Çiçək dalınca, -
Hər ev, bir pətək.

SOVQAT

Meşəsindən üç yarpaq,
Çəmənindən üç çiçək,
Maralgölündən üç daş
Gətirmişəm bu elin.

Biri Gülzarın,
Biri Gündüzün,
Biri Gurselin...

QANTƏPƏR

Qantəpərə bax doyunca,
Bu dağların çiçeyidi.
Maralgöldə iridi o,
Hacıkənddə kiçik idi.

Həm sarı, həm ətirlidi,
O, dərmandı neçə dərdə.
Maralgölün sahilində
Gözəlləşir qantəpər də.

Çaya atdım
Qantəpər,
İçdim, tapdı
Can təpər...

HACIKƏNDİN BULAQLARI

Turşsu məndən yuxarıda,
Gözəlbulaq aşağıda.
Bu çeşmələr heyran qoyub
Böyüyü də, uşağı da.

Bu dağların gülü solmaz,
Bulağının tayı olmaz.
Hər içəndə artır bir az
Gözlərimin işığı da.

TORPAQ

Torpağın qədrini bil,
Torpaq məhək daşdır.
Səp qoynuna, söyləsin,
Nə pisdir, nə yaxşıdır.
O, safları bitirir,
Çürükləri itirir....

XANBULANÇAYIN ÜRƏYİ

İşıqlar bu dəryada
Sayrışır ulduz kimi.
Burda bir bulaq itib,
Suyu sərin, buz kimi.

Belə böyük, ağır yük
Görməyib həyatında.
Çırpınır dəryağanın
Dizlərinin altında.

Bir zaman dincəliblər
Bu çeşmənin başında.
Xanbulaq qocaların
Yaşayır yaddaşında.

Xanbulaq bir uşaqdır,
Sındırmayın könlünü.
Üfürür bir şar kimi
Xanbulançay gölünü.

Gözə görünməsə də,
Yenə də insanlara
Çox gərəkdə Xanbulaq.
Sanki Xanbulançayın
Sinəsində çırpınan
Bir ürəkdi Xanbulaq.

DAŞKƏND

Gecəsi səhər olub,
Acısı şəkər, qənddi.
Daşkənd daş şəhər olub,
Adı yenə Daşkənddi...

ÜMİD

Mən bir topa bulud idim,
Endim yerə, selə döndüm.
Boy-buxunlu palıd idim,
Yandırdılar, külə döndüm.

İstim isitdi hamını,
Tüstüm göydə bulud oldu.
Səpin külümü meşəyə,
Bəlkə yenə palıd oldum!

BİR SUALIN ON CAVABI

Səsimlə bir qışqırıb
Belə sual verdim mən:
-Ən gözəl yer haradı
Bu dünyada görəsən?

Sualı eşidən tək
Sanki dil açdı, dindi.
Quş dedi ki, səmadı,
Tülkü söylədi: - Hindi.

Balıq dedi: - Dənizdi,
Arı dedi: - Güllükdü.
Dəvə dedi: - Qanqallıq,
Ulaq dedi: - Küllükdü.

Ağac dedi: -Torpaqdı,
Yarpaq dedi: - Budaqdı.
Quzu dedi: -Çəməndi,
İnsan dedi: - Vətəndi.

DİNCƏ QOYULMUŞ TORPAQ

Görürsən bu talanı,
Qoynu güldü, çiçəkdi.
Keçən il zəmi idi,
Bu il sə biçənəkdi.

Bir vaxt başdan aşarmış
Onun dövləti, varı.
Diyar-diyar gəzərmiş
Zəfəranı, ənciri,
Üzümü, qızıl narı.

Açılıb ağ çiçəklər,
Saçlarına dən düşüb.
O qədər əkilib ki,
Bu torpaq gücdən düşüb.

Xam torpağa səsleyib
El bizi, Vətən bizi
Bataqlıqlar olubdur
Sarı buğda dənizi.

Hər zəmi bir kəhkəşan,
Hər sünbül çıraq olub.
Ayaq dəyməyən yerlər
Müqəddəs torpaq olub.

Həmişə əkilən yer
Bir az dincə qoyulsa
Yenə gələr özünə.
O qədər məhsul verər
İnanmazsan gözüne...

DAĞA ÇIXDIM

Dağa çıxdım, çiçəklər
Dilə gəldi, danışdı.
Lalələr elə bil ki,
Alovlandı, alışdı.

Gəlmişdim ki, eşidəm
Şəlalənin səsinə.
O, dərəyə boşaltdı
Öz nəğmə şələsini.

Endim nəğmə dalınca
Uddu gediklər məni.
Qəhqəhə güllesinə
Tutdu kəkliklər məni.

MAŞIN

Gündüzlər gözübağlı
Gəzir şəhəri, kəndi.
Gecə açır onları
Bilmirəm ki, nədəndir.

Elə ki, qaranlığa
Büründü sağı, solu,
Gözlərini açmasa,
Sürücü görməz yolu.

MEŞƏ SAZ KİMİ KÖKLƏNİB

Ulas qayım, palıd mətin,
Könlün, gözün doyar çətin.
Meşə – ana təbiətin
Göz oxşayan varağıdı.

Qızıl don geyib hər budaq,
Himə bənddi sarı yarpaq,
Bir söz desən, ağlayacaq –
Meşənin kövrək çağıdı.

Ağacların dolub gözü
İlin bu qızıl fəslində.
Meşə saz kimi köklənib,
«Yanıq Kərəmi» üstündə...

XOCAMSAXLI

Xocamsaxlı, bir qaladır hər daşın,
Tufanları almayıbdır eyninə.
Yollar sanki kəndir idi, yapışıb
Yavaş-yavaş endik sənın qoynuna.

Bulaqların coşdurubdur təbini,
Dağlar, daşlar başdan-başa şeir idi...
Dəlidaşın bəlkə Qaçaq Nəbinin
Boşa çıxan gülləsinin yeridi?!

Qalaların nişanədi qeyrətdən,
Ulu göldən qalxıram çay yuxarı.
Öz yerimdə quruyuram heyrətdən,
Necə darmış Ağaçayın axarı?!

Dəli nəre qayaları dindirib,
Uca dağlar köks ötürüb dərinədən.
Elə bil ki, Babək qılinc endirib,
Qan yerinə su fişqırıb yerindən...

FƏSİLLƏR

A daşdı, daşdı, daşdı,
Qar əridi, su daşdı.
Tumurcuqlandı meşə,
Baş qaldırdı bənövşə.

A yandı, yandı, yandı,
Çöllər nura boyandı.
Az qalır ki, od yağa,
Gərək köçək yaylağa.

A düşdü, düşdü, düşdü,
Yarpaqlar yerə düşdü.
Soldu çöllər, yamaclar,
Çılpaqlandı ağaclar.

A dondu, dondu, dondu,
Şaxta gəldi, su dondu.
Yağış dönüb oldu qar,
Düzlər geydi ağ paltar.

QATAR İLƏ GƏLƏN QIŞ

Dayanmışam vağzalda
Şimaldan qatar gəlir.
Vaqonların üstündə
Ay can, ay can, qar gəlir.

Uşaqların səs-küyü
Sevincdənmi yüksəlib?!
Qəribədir, bu il qış
Qatara minib gəlib...

YOLBASAN

Sən təzə küçəyə
Düşməsən,
yolbasan.

Mən çatdım mənzilə,
Sən hələ
yoldasan.

Dağ kimi ağırсан,
Sən qınn üstünə
çıxırsan.

Keçdiyın bu yollar,
Olacaq haphamar.
Gələcək maşınlar,
Sıqnallar dinəcək.
Nahamar küçəmiz
Güzgüyə dönəcək.

BƏNÖVŞƏLƏR

Deyirlər ki, bənövşələr
Çəmən xalanın qızıdır.
Bənövşə var bənövşəyi,
Bənövşə var, qırmızıdır.

Göstərdi qan bənövşəsi
Böyük bacım Göycə mənə.
Damcı-damcı qan çilənib
Elə bil ki, göy çəmən.

GÖYDƏLƏNLƏR ŞƏHƏRİ

Ay təyyarəçi əmi,
Uç, uç, sənə yaxşı yol!
Ancaq bizim şəhərdən
Keçəndə diqqətli ol!
Çox uca binalar var,
Birdən sənin təyyarən
Göydələne toxunar...

HÖRÜMÇƏK TORU

Yuvasından ovunu
Yaxşı görür hörümçək.
Hana asıb özünə
«Xalça» hörür hörümçək.

Bu xalçanın üstündə
Gəzməyə gəlmə, gəlmə.
Tutub saxlayar səni
Ay qarışqa, hər ilmə.

Elə bil ki, yorulmur
Hörümçəyin qolları.
Tordan tutub sallanır
Həmişə yerə sarı.

Kiçiksə də, gözləri
Ovu uzaqdan seçir.
Tor sanki paraşütdür,
Hörümçək təyyarəçi...

BALAMIN QAR PAYI

Qar yağanda düşür yada
Ömrümün ötən çağları.
Qar yağanda sevinərdi
Kəndimizin uşaqları.

Yaş artıb, bələd olsam da,
Mən dünyanın hər üzünə,
O zamandan həsrət idim
Dizə qədər qar üzünə.

Kiçik oğlum Gursel ilə
Evdən çıxdım mən bu səhər.
İnanmadım gözlərimə
Qar yağmışdı dizə qədər.

Gursel elə sevinir ki,
Öz sevincim yaddan çıxıb.
Qaçır o yana, bu yana,
Top düzəldir qarı yığıb.

Xəyalıma qanad verən
Onun hayı, harayıdı.
Mənim qarım çoxdan yağıb,
Bu, balamın qar payıdı.

CƏNUBDA QIŞ

Günüm, çıxma,
Günüm, çıxma!
Gözlərinə dönüm,
Çıxma!

Qar ələdir narın-narın,
Üzlər gülür, gözlər gülür.
Qaraqabaq adamın da
Sifətindən nur tökülür.

Biz həsrətlik qış üzünə,
Həmişə bahar görmüşük.
Ay dolanıb, il dolanıb,
İlk dəfədi qar görmüşük.

Kirpiklərin süzülməsin,
Gözlərini qıyma, günüm!
Körpələrin üzündəki
Təbəssümə qıyma, günüm!

CANLI ÜTÜ

Suların üzərinə
Qırıq salıbdır külək.
Suların üzərində
Üzür yaşılbaş ördək.

Çay elə bil parçadı,
Ördək sanki ütüdü.
Düşüb çayın üstünə
Çay aşığı şütüdü.

PAYIZIN GÖZ YAŞLARI

Soyuyubdur havalar,
Boş qalıbdır yuvalar.
Yarpaqlar soluxsuyub,
Ağaclar doluxsunub.
Dəyişib libasını
Gör neçə yaşıl budaq.
Ağlayacaq ağaclar,
Göz yaşı yarpaq-yarpaq
Ələnəcək torpağa,
Yarpağa bax, yarpağa.
Süpürəcək onları
Bir süpürgeçi xala.
Dolduraraq xarala
Toplayacaq bir yerə.
Sonra da od vuracaq,

Bir kənar da duracaq.
Ömrün ötən günləri
Düşəcəkdir yadına.
Qızınacaq ağaclar,
Qızınacaq budaqlar,
Qızınacaq böyüklər,
Qızınacaq uşaqlar
Göz yaşının oduna...

CEYRANBATAN GÖLÜNDƏ

Suların qucağında
Gör nə qədər quş üzür.
Elə bil çiçəkləyib
Ceyranbatanın üzü.

Qara-qara xala bax
Bu gölün sinəsində.
Çimərliyə gələrler
İlin bu vədəsində?!

Üşümürler görəsən
Onlar qarda, yağışda?!
Adamlar yayda çimir,
Quşlar payızda, qışda.

ATIM, GƏL

Atım gəl, ay atım, gəl!
Qolum, gəl, qanadım, gəl!
Yetir məni yaylağa
Yalmanına yatım gəl.

Atım gəl, ay atım, gəl!
Şeirim gəl, bayatım gəl!
Ötür məni yaylağa,
Muradıma çatım gəl!

Atım gəl, ay atım, gəl!
Dinliyimi atım gəl.
Gətir məni yaylağa,
Billur şehe batım gəl!

DALĞALARLA ÜZ-ÜZƏ

-Dəniz xala, həmişə
Səni doğma bilmişəm.
Yenə ləpə oğlunla
Oynamağa gəlmişəm.

Mən kiçiyəm, sən böyük,
Tayını tap, a dalğa.
Qayıt, kiçik qardaşın
Ləpəni ver qabağa.

-Ləpə qardaşım yatıb,
Gəl deyişək, gülüşək. –
Dalğa cumdu üstümə,
Dedi ki, gəl gülüşək.

Alıb çiyimdən bir-bir
Aşırdım dalğaları.
Geri döndüm, dənizə
Tapşırdım dalğaları.

PALID AĞACI

Bir palid ağacını
Hamar kəssən əgər sən,
Ağacın kötüyündə
Ulduz şəkli görərsən.

Axı bu palid hara,
Axı bu ulduz hara?
Ulduz bağışlayırlar
Bizdə qəhrəmanlara.

Görərək palıdlarda
Əzəməti, dözümü,
Ona ulduz bəxş edib
Təbiətin özümü?!

İŞİ İŞƏ BƏND ELƏ, GÖRƏN DESİN: BAX BELƏ!

BAL ARISI

Qonur çiçəyə, gülə,
Bal yığır gilə-gilə.
Sancsa da adamları
İstəyirlər xətrini.
Zəhməti bal eləyir
Çiçəklərin ətrini.

BAĞBAN

Onun kəsdiyi, ağacın
Xəstə, quru budağıdır.
Qayçı bağbanın əlində
Sanki cərrah bıçağıdır.

EKSKAVATOR

Çeyirtkə qolu kimi
Əyridir onun qolu.
Didir torpağı, daşı.
Əli elə böyükdür,
Bircə ovcuyla dolur
Özüboşaldan maşın.

TRAKTOR

İşim çoxdu, tələsim,
Çöllərə düşsün səsim.
Yanımdan keçsəm, dağ da
Əsəcək əsim-əsim.

Kotanımı çəkəram,
Yerin bağrın sökəram.
Bərəkətli torpağı
Şumlayaram, əkəram.

Kotan yerə şum salar,
Atan yerə tum salar.
Səsimi eşidəndə
Yerin qəlbi yumşalar.

Mən işlədikcə, ay dost,
Elin varı bol olar.
Zəhmətlə qazanılan
Çörək şəkər, bal olar.

ŞAXTAÇILAR

Elin sərvəti üçün
Hər əzaba dözdülər.
Nağıllardan gəliblər,
Sanki «kəlləgöz»dülər.

Yerin dərin qatında
Nə gəzir bu çil-çıraq?!
Papaqları üstündə
İşıqlı fonara bax.

Şaxtaçıların işi
Maraqlıdır doğrudan.
Qazıb yerin altını,
Sərvət tapırlar ordan.

BIÇINÇİLƏR

Otların arasından
Dəryaz şütüyüb keçir.
Qızmar günəş altında
Biçinçilər ot biçir.

Bir xala su daşıyır
Onlara sənək-sənək.
Yavaş-yavaş əriyir
Allı-güllü biçənək.

Dəryazlar xışıldadır
Otları külək kimi.
Şəfəqlərin altında
Parlayır şimşək kimi.

Yoncaların xoş ətri
Doldurubdur kövşəni.
Necə qəşəng ot çalır,
Görürsənmi Rövşəni?!

O çox sevir zəhməti,
Gəl açdığı vərə bax.
Atasından öyrənib
Ot biçməyi bu qoçaq.

Dərisi tunc kimidir,
Bərkdir ovcunun içi.
Elə bil işlədikcə
Çoxalır onun gücü.

Otların arasından
Dəryaz şütüyüb keçir.
Qızmar günəş altında
Biçinçilər ot biçir.

TELEFON

Telefona bax,
Neçə gözü var.
Zınqıldayırsa,
Demək, sözü var.

Qulaqları var
Yekə, ipiri.
Biri danışır,
Dinləyir biri...

İŞIĞIN ÖZÜ – UŞAĞIN GÖZÜ

GÜNÜM, ÇIX

Gözləyirəm yolunu,
Günüm, çıx, ay günüm, çıx!
Görüm sənsiz olmasın
Mənim bircə günüm, çıx!

Üstümüze nur ələ,
Ömrümüzü nur ələ.
Hava kimi gərəkdir
Nur obaya, nur ələ.

GÜNƏŞ ANA

Aşib dağın belindən
Günəş gedəndə «işə»,
Çiçəklərin, güllərin
Kirpiyindən şəh düşər.

Necə gözəl görünür
Yarpaqları şəhli gül.
Anasının dalınca
Ağlayıbdır ələ bil.

Nə qədər gül-çiçək var
Yurdumun düzlərində
Səhər tezdən onların
Şeh güler gözlərində.

Günəş ana güllərin
Tumarlayar başını.
Sonra silər onların
Gözlərinin yaşını.

BİR OVUC ULDUZ

Bir şimşək kimi
Şığıdı gəmi.
Bizdən göylərə
Salam apardın,
Kosmonavt əmi.

İndi gəminiz
Deyil yaxında.
Doğrudanmı yer
Qarpızcan olur
Ordan baxanda?

Bir xahişim var,
Kosmonavt əmi.
Yerə salmazsan
Onu, eləmi?

Arzularımı
Yerinə yetir.
Yerə dönəndə
Mənə bir ovuc
Ulduz yığ gətir!

İŞİĞİN ADDIMLARI

Mingəçevirdən gələn
İşıq yolu hamardı.
Cərəyan sanki qandı,
Məftillərsə damardı.

İşıq elə qaçır ki,
Ona çatmaz küləklər.
Sanki addımlarıdır
Uca-uca dirəklər.

MONTYOR ƏMİ

İşıq dirəklərinə
Çıxır montyor əmi.
Gör necə də sürətlə
Qalxır montyor əmi?!

Gətirdiyi alətlər
Gərəyidir, gərəyi.
Ayağındakı caynaq
Qucaqlayıb dirəyi.

Hər yan nura qərq olur,
Gör nə qədər işıq var?!
Onun təbəssümüdür
Elə bil bu işıqlar.

AŞAĞIDA ÇİLÇİRAQ, YUXARIDA KƏHKƏŞAN

Bizə mənzil veriblər
Göydələndə keçən il.
Hər gün balkonumuzdan
Seyr edirəm gecəni.

Hər yan nura boyanıb,
Yox zülmətdən bir nişan.
Aşağıda çilçirraq,
Yuxarıda kəhkəşan.

Mənzilmiz yerləşir
Göyün yeddi qatında.
Ulduzlar sayrışırlar
Ayağımın altında.

KİBRİT ÇÖPÜ

Kibrit dənələrinə
Durub diqqətlə baxdım.
Kükürd çöpün başında
Elə bil ki, papaqdı.

Yox, belə papaq olmaz,
Palıdrəngi muncuqdu.
İçində od gizlənən
Sehri tumurcuqdu.

Kibritin qarasına
Toxundumu yanağı,
Açılacaq, alova
Dönəcək hər yarpağı.

BİZİM KÜÇƏ

Küçəmizin işıqları
Görürsənmi yanır necə?
Qəribədir, gözlərini
Gecə açır bizim küçə.

Azaldıqca gediş-gəliş,
Lal sükuta batır küçə.
Dovşan kimi səhərəcən
Gözüaçıq yatır küçə.

DİL AÇANDA BALALAR, KƏLMƏLƏRİ BAL OLAR

QAYIQLAR

Dənizlərin qoynunda
Üzər nəhəng gəmilər.
Suların üstü ilə
Gəzər qəşəng gəmilər.

Hərəsinin yanında
Neçə-neçə qayıq var.
Gəmi sanki babadır,
Nəvələri qayıqlar.

BALACA RƏSSAM

Gül sözünü yaza bilmir,
Gül çəkməyi bacarır o.
Rəngə batmış əllərilə
Əl çəkməyi bacarır o.

Yarpaq çəkir, ağac çəkir,
Hərəsinə bir rəng seçir.
Xəyalından neçə-neçə
Mənzərələr gəlib keçir.

Hamımızı unudaraq
Bir də gördün gəlib dilə,
Söhbət edir şirin-şirin
Çəkdiyi şəkillər ilə.

Hər rəngin öz çalarını
Öyrənir o asta-asta.
Özü kimi şəkil çəkir
Qızımın çəkdiyi qız da...

LAYLALAR

Anaların dilindən
Süzülüb qatar-qatar,
Laylalar balaların
Yuxusuna bal qatar.

Elə bil ki, buluddur,
Güllərə şəh çiləyər.
İsti olsa havalar,
Dönər sərin küləyə.

Çiçəkdir, anaların
Dodağında açar o.
Hər gecə körpələrin
Yuxusuna uçar o.

ARZULAMALAR

Bənzəyəsən həmişə
Çiçəyə sən, gülə sən.
Ay bala, ömrün boyu
Sevinəsən, güləsən.

Tez-tez çıxasan yola,
Hər kənddə evin ola.
Sevincini, qəmini
Dostlarınla böləsən.

Nurlu mayak olasan,
Elə dayaq olasan.
Çətinliyə düşənin
Köməyinə gələsən.

Dost olasan mərdinən,
Qalasan el dərdinə.
Ucaldıqca göylərə
Güvənəsən elə sən.

Aydan arı olasan,
Elin yarı olasan.
Xoşbəxtəm, öz işinlə
Ruhumu şad eləsən.

Qismətin gülüş ola,
Saçların gümüş ola.
Ölüm haqdır, öləndə
Kişi kimi öləsən.

OXŞAMA

Ay uşaq, bir qaçsana,
Quş tək qanad açsana!

Beşiyi tərək etsənə,
Quşları hürkütsənə!

Çiçəkləri üzsənə,
Çəmənlərdə gəzsənə!

Qədəmlərin mübarək!
Gül, açılısın gül-çiçək.

Nəğmə desin bulaqlar,
Qoy əl çalsın yarpaqlar.

Daş at, düşsün ulduzlar,
Yığsın oğlanlar, qızlar.

Yüyür, atan şad olsun,
Qəlbim sevincə dolsun!

SEL APARDI

Asfaltda qız şəkli çəkdim,
Saçı upuzun.
Yağış yağdı, sel apardı
O qəşəng qızı.

RƏNGLİ TELEVİZOR

Bir televizor
Alıbdır atam.
Ona baxanda
Yorulmur adam.

Çəmənlər yaşıl,
Güllər rəngbərəng.
Dənizlər mavi,
Ləpələr qəşəng.

Heyvalar sarı
Güllər əlvandı.
Ağaya baxdım,
Ağzım sulandı.

Alma göstərir,
Bir yanağı ağ,
Biri qırmızı.
Nar da göstərir
İri, qırmızı.

Üzümü gördüm
Həm qara, həm ağ.
Şəhərə baxdım,
Hər yan çil-çıraq.

Televizorum
Belə göstərir.
Hər şey necəsə
Elə göstərir...

BAĞA BAXDIM

Ürəyimdə zəhmətə
Tükənməz marağ oldu.
Yaşıl bir nəğmə yazdım –
Düzənlər varaq oldu.
Tumurcuq
Yarpaq oldu,
Yarpaqlar
Budaq oldu.
Budaqların üstündə
Meyvələr bitraq oldu.
Bağa baxdım,
Bağ oldu...

QIŞ BABA

Göydə şimşəklər çaxdı,
Yeri yaşıl ot aldı.
Keçilər yaza çıxdı,
Yamanlıq sənə qaldı.

QUZU QAYITMADI

Qonaq gediblər şəhərə
Atam, anam, bir də quzum.
Darıxmışam onlar üçün,
Yollarında qalıb gözüm...

Onlar gedəndə bəs nənəm
Niyə məni oyatmayıb?!
Atam gəlib, anam gəlib,
Ancaq quzu qayıtmayıb...

MƏKTƏB YOLUNDA

Baxdım doqquz mərtəbədən
Gül balalar oynaşırlar.
Uşaqlar məktəb yolunda
Qarışqa tək qaynaşırlar.

Onların şən səslərindən
Sükut sınır çilik-çilik.
Qarışqanın yükü dəndi,
Uşaqların yükü bilik.

BALDI, BALDI...

Balama qurban olum,
Könlümü aldı, aldı.
Mehriban qollarını
Boynuma saldı, saldı.

Güldü, olduq sevincək,
Arzumuz açdı çiçək.
Dənizdə qağayı tək
Hey qanad çaldı, çaldı.

Odur eşqimin barı,
Ürəyi aydan arı.
Ana şan, ata arı,
Balasa baldı, baldı.

BƏNÖVŞƏ, BƏNDƏ DÜŞƏ...

BAŞMAQDAN ŞİKAYƏT

Hey axtardıq sağı, solu,
Gileyləndi yenə Süsən:
-Mən tapıram, o tapılmır,
Ata, başmağı görürsən!

ALMA AĞACI

Başına alma düşdü,
Ağladı acı-acı.
Dedi: -Alma elə bil
Yumruğudur ağacın.

Ağac səni də döyər,
Ceyhun, daş alma ələ.
Mən onu daşla vurdum,
O məni alma ilə.

BƏNÖVŞƏ, BƏNDƏ DÜŞƏ

-Bənövşə,
-Bəndə düşə.
-Bizdən sizə kim düşə?
Gülə-gülə söylədi
Dəstəbaşımız Rövşən:
-Adı gözəl, özü gözəl
Bənövşə.
Yaman şeymiş bu şeytan,
Bəndə düşmək bir yana,
Bəndi qırdı, qopardı.
Üstəlik Nərgizi də
Dəstəmizdən apardı.

CANLI TƏSBEH

Sanki təsbeh sapıdır
Qapımızdakı məftil.
Üstündəki sərçələr
Muncuqlardır elə bil.

Bacıma dedim: - Onlar
Muncuq deyil, quşdular.
İnanmadı sözümə,
Bir daş atdım, uçdular.

DƏVƏDƏLLƏYİ

Mənim adımdır
Dəvədəlləyi.
Neyləyir axı
Dəvə dəlləyi?
Çəyirtkəyə də
Çatmayır gücüm.
Əgəb dəlləyəm,
Hanı ülgücüm?!
Bədən yuxarı
Qalxıb dizlərim.
Sanki fənərdir
Donba gözlərim.
Uçdum havaya,
Birdən quş oldum.
Yaşıl otlara
Gəlib qoşuldum.
Qaçdın dalımca
Üstün yaş oldu.
Mən də yaşılam,
Ot da yaşıldı.
Özünü yorma,
Ay dəcəl Qəni.
Yaşıl çəməndə
Tapmazsan məni.

AĞACDA SƏRÇƏ

Sanki tut yarpaqlayıb
Qışın oğlan çağında.
Gör nə qədər sərçə var
Ağacın budağında!
Boz qanadlar altında
Xırda budaqlar itib.
Gursel qışqırır: -Ata,
Ağacda sərçə bitib!

QAZLARIN DƏNİZİ

Özü kiçik olana
Deryadı gölməçə də.
Bir dəstə qaz çimirdi
Balaca gölməçədə.

Rəna baxdı üzümə,
Gözləri dəniz idi.
Dedi: -Yəqin bura da
Qazların dənizidi.

GÜLLÜ

Pərdəmizin
Üstü güllü.
İstəyir ki,
Bizim Güllü
Əl uzadıb
Dərsin gülü.
Boşa çıxır
Toppuş əli.
Pərdə - çəməni,
Üstündəki
Elə bildi
Güldü Güllü.
Gördü onu
Dermək olmur,
Öz-özünə
Güldü Güllü...

KÖK

Eh, adım olsa da kök,
Arığam, deyiləm kök.
Könlündən keçir məni
Yeyəsən xırda-xırda.
Səsə bostançı gələr
Başlasan xırthaxırta.

BİR KÜLƏKLİ HAVADA

Bir küləkli havada
Bağçaya gedəndə biz,
Gülə-gülə söylədi
Bacısına Gülbəniz:

-Mən bağçaya gedirəm,
Görürsənmi, ay Mələk? –
İstəyir ki, məktəbə
Aparsın məni külək...

VOLEYBOL

Ona atdığım topu
Tez qaytarır üstümə.
Nə maraqlı oyundur,
Yorulsan da bəs demə.

Bu – bir, bu – iki, bu – üç...
Top atdıqca sayıram.
Adam yoxdur, divarla
Voleybol oynayıram.

ATƏŞBÖCƏYİ

Balaca fənər kimi
Ətrafa işıq saçar.
Görməmişdim heç zaman
Havada alov uça.

Uçdu, uçdu, ay aman,
Qondu ot tayasına.
İndicə kəndimizin
Düşər od tayasına.

Quru otun üstündə
Hey yanır, hey alışır.
Uşaqlar bu alovu
Söndürməyə çalışır.

Düşüb tayanın üstə
Sanki kiçik ulduzdu.
Əl uzatdım mən ona,
Bu işıq ki, bumbuzdu?!

Uşaqlar söylədilər
Bu sehrli çiçəkdi.
Onu tutub gördüm ki,
Adicə bir böcəkdi.

TÜLKÜ

Ovçu onu qovurdu,
Tülkü qarı sovurdu.
Quyruğuyla süpürdü
Qar üstündən izini.
Tülkü tülkülük edib
Xilas etdi özünü.

DURNA

Necə gizləyim
Mən göz yaşımı?
Dostlarım getdi,
Qatdın başımı.

Öz dəstəməzə
Tez dönəsiyəm.
Böyük təsbehin
Bir dənəsiyəm.

SƏRÇƏ BALASI

Lovğalanıb demirəm
Havada doğulmuşam.
Çinarın ovcundakı
Yuvada doğulmuşam.

GÖZƏLLİYİN KEŞİYİNDƏ

Çiçəklər çəmə-n-çəmə-n,
Qurtarmaz yığmaq ilə.
Yağışlar bulud-bulud,
Tükənməz yağmaq ilə.

Ağaclar uca-uca,
Yamaclar yaşıl-yaşıl.
Qayaların üstündə
Kəklilər qaqqıldaşır.

Maral buynuzu kimi
Cığır-lar şaxəlidir.
Bu yerdə meşəbəyi
Deyirlər Şixəlidir.

Dayanıb gözəlli-yin
Keşiyində nə vaxtdır.
Onu aldatmaq olmaz,
O həmişə sərvaxtdır.

Kəmərinin üstündə
Patronlar cərgə-cərgə.
Çiyində qoşalülə,
Altında kəhər ürgə.

Dodağında zümzümə
Hərdən gələr dilə o.
Yaşı altmışdan keçib,
Qocalmayıb hələ o.

Keşik çəkər meşəyə,
Bu səfalı guşəyə.

Baltalı adamları
Buraxarmı yaxına?!
Meşə də keşik çəkər
Onun cavanlığına...

QUZEYLƏR

Sanki yazın gəlişindən
Xəbər tutmayıb quzeylər.
Otlar qalıb qar altında,
Quzeydə quzular neylər?!

Ağac gördüm, kölgəsində
Əriməyib hələ də qar.
Budaqları yamyaşıldı,
Dibi qışdır, üstü bahar.

ÇİÇƏKLİ KÖYNƏK

Göyün bulud köynəyinin
Yağış ilməsi söküldü.
Çözələndi o ilmələr,
Dərəyə, düzə töküldü.

Yağış yağmamış çəməndə
Bu qədər çiçək yoxudu.
Torpaq nənə yağış sapdan
Özünə köynək toxudu.

DALĞA QOVUR DALĞANI

Dəniz kükrəyir, daşır,
Dənizdə tufan yatmır.
Dalğa qovur dalğanı,
Dalğa dalğaya çatmır.

Görürsənmi dənizi,
Görürsənmi, ay Süsən?
O qaçan dalğaların
Biri sənən, biri mən.

GÖBƏLƏK YAĞIŞI

Damla-damla süzüldü
Buludların telindən, --
Bu nə yaxşı yağışdır!
Çöldə tərpenmək olmur
Göbələyin əlindən, --
O qədər bitiblər ki,
Oğulsan yığ,
yığışdır!

YAZ DUMANI

Dağlara gəldi duman,
Elə bil tündü duman.

Tüstü kimi tutsa da,
Dərəni, dağı duman,
Tüstü kimi gözümü
Göynətmir axı duman.

Əl ilə tutmaq olmaz
Çuxası boz dumanı.
Nənəm deyir: - Bərəkət
Gətirər yaz dumanı.

HƏKƏRİ

Tarlaların belində
Gümüş bir kəmərim kimi.
Yaz olanda qızıqar
Dəli bir kəhər kimi.
Buludların göz yaşı,
Dağların alın tərini, -
Həkəri.

Quraqlıqla döyüşür,
Dalğaları qoşundur.
Dağ aşağı şütüyür,
Elə bil ki, maşındır,
Nəhəng daşlar təkəri, -
Həkəri.

Ayağı dəyən yerdən
Neçə bitki boy atır.
Laylasının altında
Neçə-neçə kənd yatır.
Oxuduğu nəğmələr
Nəğmələrin şəkəri, -
Həkəri.

YAĞIŞ YAĞIR

Yağış yağır səhərdən,
Sevinir mənim bacım.
Deyir ki, gəlin baxın,
Sanki ağaclar acıb.

Uzanıbdır yağışa
Yarpaqlar qaşığı kimi.
Yağış yağır, ağaclar
Sevinir uşaq kimi.

NAR ÇİÇƏYİ

Qapımızdakı narın
Üstündə var çiçəyi.
Heç bilirsənmi necə
Gözəldi nar çiçəyi?

Dayanıb bir kənardan
Baxanda diqqət ilə,
Nar çiçəyi oxşayır
Qırmızı qərənfilə.

YARASA

Atam belə deyir ki,
Gecə uçur yarasa.
Bilmirəm qaranlıqda
Necə uçur yarasa?

Deyir: - Gecəquşunun
Qəribə gözləri var
İşıqda görmür ancaq,
Heç belə də göz olar?

DALĞALI DƏNİZ

Seyr edirəm dənizi,
Dalğalar uca-uca.
Dalğa qanadlarını
Geniş açıb, elə bil
İstəyir dəniz uça.

KİTABIN İÇİNDƏKİLƏR

Şərəfim-şanım, Azərbaycanım

Azərbaycan dağları.....	3
Azərbaycanım.....	4
Doğma Bakı.....	5
Bakım mənim.....	6
Bizim şəhər.....	7
Bizim kənd.....	8
Bənövşə gölü.....	9
«Torpağın mənə...».....	10
Nabrana gəl.....	11
Mənzərə.....	12
Üzü dağlara sarı.....	13
Zor bulaq.....	13
Üzən adalar.....	14
Batabatda.....	15
Ata yurdu – ana yurdu.....	15
Zirvədən baxanda.....	16
Gözəllik vadisi.....	17
Zəyəm çayının nəğməsi.....	18
Qızıl qazma.....	19
Qaşqa dağ.....	20
Gezmək, görmək hevesi.....	21
Anası yoxdu.....	22
Bu yol Ləzəyə gedir.....	23
Quru çay.....	24
Vəlvələ çay.....	25
Qudyal çay.....	26
Güllər danxıb.....	27
Sübh.....	28
Lövhe.....	29

Möcüzələr diyarı

Görəsən nəyə görə.....	30
Yer kürəsi.....	32
Yupiter.....	33
Ay çay, hardan gəlırsən.....	33
Yay və qış.....	34
Qış uzunlu.....	34
Qışın son sözü.....	35
Qışdı bu.....	35
Baharın gəlışı.....	36
Aşmaq istəyən qovaq.....	37
Nəhəng quş.....	37
Sürüşən yarpaqlar.....	38
«Buludlar karvan çəkib».....	39
Günəş və dəniz.....	39
Günəbaxan.....	40
Dağ və dərə.....	40
Bir qom çiçək.....	41
Qaraqanıq.....	41
Tənha ada.....	42
Mən yağışam.....	43
Yağış.....	44
«Gecə-gündüz...».....	44
«Üç gün yağdı».....	45
Yağış yağır.....	45
Yeriyən göbələklər.....	46
İnciçiçəyi.....	47
Cığır.....	48
Küələk.....	49
Külək və budaq.....	51
Dostum külək.....	51
Hayanda yatır külək.....	52
Dibçək gülləri.....	53

Harda gizlənir.....	54
Ağac kölgəsi.....	54
Xızıda payızın ilk günü.....	55
Qızılı məktublar.....	56

Heç belə də iş olar

Bülbül.....	57
Böyürtkənlikdə.....	58
Qarınqulu.....	59
Oğlumun sualı.....	59
Anonim.....	59
Çaşbaş qalan balıqlar.....	60
Şimşək çaxanda.....	60
Arı və milçək.....	61
Çətir tutan qarabala.....	61
Xoruz ili.....	62
Yuxu.....	62
Ac toyuğun yuxusu.....	63
Qurbağa və qarğa.....	64
Zəngli saat.....	64
Noğul.....	65
«Gir bulud arxasına».....	65
Sərçəcik.....	66
Sərçənin qonaqlığı.....	66
Layla çalan sərçələr.....	67
Meymun gözəllik salonunda.....	67
Nəyə görə.....	68
Od qiymətinə, su qiymətinə.....	68
Ulduzlardan baxanda.....	69
İlan və kəpənək.....	69
Quzu və buzov.....	70
Ceyran və cüyür.....	70
Ceyran.....	71
Quzum.....	71

Yuva.....	72
Yaxşı işlər.....	72
İki şəhər.....	73
Ağ şəhər.....	73
Yaradan əllər.....	74

Sara, Fateh, Fatimə

Babalıq erası.....	75
Babaların oyuncağı.....	76
Nəvəm Sara.....	77
Nəvəmə quzu kəsərem.....	78
Sara bala.....	79
Sara yatır.....	79
Körpə günəş.....	80
Şükür sənə.....	81
Sara gəlib.....	81
Söylə nə vaxt.....	82
Heyvanların sahibi.....	83
Bir cüt düyü.....	84
Saranın dişləri.....	84
Saranın təzə ili.....	85
Babasının balası.....	85
Saranın çəkmələri.....	86
Saranın kitabları.....	87
Sara darıxıb.....	88
Babanın iş otağında.....	89
Mənim kreslom.....	90
Babam şipşirin olub.....	91
Sara Nabrandada dincəlir.....	91
Şiltaq qız.....	92
Fateh üçün.....	93
Tanrının göndərdiyi səs.....	93
«Gözləri işim-işim».....	94
Nəvələr.....	94
Səliqə-səhman.....	95

Sara.....	96
Sara, Sara, Saruşqa.....	96
Güləndə, ağlayanda.....	97
Fatehin ilk qışı.....	97
Fatehin bir cüt dişi.....	98
Evimdə bir pişik var.....	98
Fateh Bakıya baxır.....	99
Fateh və Sara.....	100
Könüllər fatehi.....	101
Fatimə.....	102
Bu yuva.....	102
Qumru, antena və televizor.....	103
Fatimənin ilk qışı.....	103
Baba, incimə.....	104
Xal.....	104
Dərdli oyuncaqlar.....	105
Bu ilki şaxta baba.....	106
Oyuncaq.....	107
Sara gəlir.....	108
Kəpənəkli bantlarım.....	108
Fateh məktəbə gedir.....	109

Yurdumun övladları

Rasim əmi tar çalır.....	111
Mən böyüyəndə.....	112
Sevgilər.....	113
Qırmızı papaq.....	113
Yekə şokolad.....	114
Qarpız tumları.....	115
Elvinanın sözləri.....	115
«Niyə saxlamamısan».....	116
Qarpız.....	116
Gülər.....	117
Meyvələrin zəncisi.....	117
Konfet.....	118

Azərin.....	118
Güllü.....	119
Kənanım.....	120
Səbinə.....	121
Güllü baba.....	122
Sevil gül dərir.....	122
Sevil.....	123
Şəkər.....	124
Ayla.....	125
Aysunun sualı.....	125
Baba və nəvələri.....	126
Say.....	127
Dilavər.....	127
Rəqəmlər dünyası.....	132

**Gül açıb yurdumun düzləri,
Baxıram, sevinir gözlərim**

Azərbaycan torpağı.....	137
Vətəni də sevirсэн.....	139
Maralgöl nəğmələri.....	139
«Gül-çiçəkdən sərgi açıb».....	140
Təbiətin işinə bax.....	141
Göy göl.....	141
Hacıkənd lövhələri.....	142
Hacıkənd.....	143
Sovqat.....	144
Qantəpər.....	144
«Çaya atdım».....	144
Hacıkəndin bulaqları.....	145
Torpaq.....	145
Xanbulançayın ürəyi.....	145
Daşkənd.....	146
Ümid.....	147
Bir sualın on cavabı.....	147

Dincə qoyulmuş torpaq.....	148
Dağa çıxdım.....	149
Maşın.....	150
Məşə saz kimi köklənib.....	150
Xocamsaxlı.....	151
Fəsillər.....	151
Qatar ilə gələn qış.....	152
Yolbasan.....	153
Bənövşələr.....	153
Göydələnlər şəhəri.....	154
Hörümçək toru.....	154
Balamın qar payı.....	155
Cənubda qış.....	156
Canlı ütü.....	157
Payızın göz yaşları.....	157
Ceyranbatan gölündə.....	158
Atım, gəl.....	159
Dalğalarla üz-üzə.....	159
Palıd ağacı.....	160

**İşi işə bənd elə,
Görən desin: bax belə!**

Bal arısı.....	161
Bağban.....	161
Ekskavator.....	161
Traktor.....	162
Şaxtaçılar.....	162
Biçinçilər.....	163
Telefon.....	164

İşığın özü – uşağın gözü

Günüm, çıx.....	165
Güneş ana.....	165

Bir ovuc ulduz.....	166
Işığın addımları.....	167
Montyor əmi.....	167
Aşağıda çilçirəq, yuxarıda kəhkəşan.....	168
Kibrit çöpü.....	168
Bizim küçə.....	169

Dil açanda balalar, Kəlmələri bal olar

Qayıqlar.....	170
Balaca rəssam.....	170
Laylalar.....	171
Arzulamalar.....	172
Oxşama.....	173
Sel apardı.....	173
Rəngli televizor.....	174
Bağa baxdım.....	175
Qış baba.....	175
Quzu qayıtmadı.....	176
Məktəb yolunda.....	176
Baldı, baldı.....	177

Bənövşə, bəndə düşə

Başmaqdan şikayət.....	178
Aİma ağacı.....	178
Bənövşə, bəndə düşə.....	179
Canlı təsbeh.....	179
Dəvədəlləyi.....	180
Ağacda sərçə.....	181
Qazların dənizi.....	181
Güllü.....	182
Kök.....	182
Bir küləkli havada.....	183
Voleybol.....	183

Atəşböcəyi.....	184
Tülkü.....	185
Durna.....	185
Sərçə balası.....	185
Gözəlliyin keşiyində.....	186
Quzeylər.....	187
Çiçəkli köynək.....	188
Dalğa qovur dalğanı.....	188
Göbələk yağışı.....	189
Yaz dumanı.....	189
Həkəri.....	190
Yağış yağır.....	191
Nar çiçəyi.....	191
Yarasa.....	192
Dalğalı dəniz.....	192

Rafiq Yusifoğlu
(Rafiq Yusif oğlu Əliyev)
Qızılı məktublar
(şeirlər)

Bakı, ADPU nəşriyyatı, 2013

Rəssam: İlqar Tofiqoğlu
Kübra Salamova

Korrektor: Günel Almaz

Çapa imzalanmış 17.10.2013-cü il
Kağız formatı 60x84 1/16, çap vərəqi 13
Sifariş 241 sayı 500 qiyməti sərbəst

ADPU-nun mətbəəsi
Bakı, Ü.Hacıbəyov küçəsi, 34
Tel: (+912) 493-74-10
E.mail. ADPU@Box.az

